

ይህ የጥናት መምሪያ
የሚያተኩረው በቤተ ክርስቲያን
አገልግሎት ላይ በተሰማሩ
ሰዎች ላይ ሲሆን የጥናት
መምሪያውን በብዙ የተለያዩ
መንገዶች መጠቀም ይቻላል።
በግል የእግዚአብሔርን ቃል
ለማጥናትም ሆነ በአዋቂዎች
የሰንበት ትምህርት ቤት ወይም
በመጽሐፍ ቅዱስ ትምህርት
ቤት መጠቀም ይቻላል።

ይሁንና መምሪያው የተዘጋጀው
በትምህርተ-መለኮት ማስፋፊያ
(ት.መ.ግ) መልክ ነው።
በመሆኑም ይህ መጽሐፍ
መምህርን ተክቶ ስለ መጽሐፍ
ቅዱስ ትምህርተ-መለኮት
ወይም አገልግሎት ለተግራው
ጠቃሚ ትምህርቶችን
ያስተላልፋል። ተግራው በዚህ
የጥናት መጽሐፍ እየተመራ
ጥያቄዎችን በመመለስና
የተግራውን ከሕይወቱ ጋር
በማዛመድ በቀን አንድ ሰዓት
ያህል ጊዜ ያላልፋል።

ከሁሉም የላቀ ትርፍ
የሚገኘው ደግሞ ተግራዎቹ
በላምንት አንድ ቀን
ተሰባስበው የተማሩትን
ሲከልሱና የእግዚአብሔር ቃል
እንደት ካሉበት ሁኔታ ጋር
እንደሚዛመድ ሲወያዩ ነው።

የመንፈስ ቅዱስ

የጥናት መምሪያና ማብራሪያ

በትምህርተ መለኮት ማስፋፊያ (ት.መ.ማ.)
መልክ የተዘጋጀ

በመጀመሪያ በ1991 ዓ.ም፥ ከዚያም በ1994 እና
በ1997 ዓ.ም በድጋሚ ታተመ።

ጽሑፍ- በቲም ፌሎስ
ትርጉም- በጌቱ ግዛው
እርማት- በፈቃዱ ገብሬና

አሳታሚ፡-



መጽሐፍ ቅዱስን መሠረት ያደረጉ መጻሕፍት

የኤስ አይ ኤም ሥነ ጽሑፍ ክፍል
የፖ.ሣ.ቁጥር 127
አዲስ አበባ፥ ኢትዮጵያ

ትምህርት አንድ

አንደኛ ቀን፡- ስለ መንፈስ ቅዱስ ለምን እናጠናለን?	1
ሁለተኛ ቀን፡- መጽሐፍ ቅዱስ ስለ መንፈስ ቅዱስ እንዴት እንደምናውቅ.....	7
ሦስተኛ ቀን፡- ስለ መንፈስ ቅዱስ ዋና እውነቶች አሰላ።.....	16

ትምህርት ሁለት

አንደኛ ቀን፡- የግል ጥናት.....	23
ሁለተኛ ቀን፡- የመንፈስ ቅዱስ ሰዎችና ምልክቶች.....	23
ሦስተኛ ቀን፡- መንፈስ ቅዱስ አካላዊ ህልውና አለው።.....	34
አራተኛ ቀን፡- መንፈስ ቅዱስ የሥላሴ አካል ነው።.....	41

ትምህርት ሦስት

አንደኛ ቀን፡- መንፈስ ቅዱስ በብሉይ ኪዳን።	53
ሁለተኛ ቀን፡- የመንፈስ ቅዱስ መሪዎችን የግስቻል አገልግሎት።	63
ሦስተኛ ቀን፡- መንፈስ ቅዱስ በብሉይ ኪዳን መጻሕፍት መጻፍ ተግባር ውስጥ።.....	68

ትምህርት አራት

አንደኛ ቀን፡- መንፈስ ቅዱስ በወንጌላት ውስጥ።.....	75
ሁለተኛ ቀን፡- ኢየሱስ ስለ መንፈስ ቅዱስ የሰጠው ትምህርት (ክፍል 1)።	82
ሦስተኛ ቀን፡- ኢየሱስ ስለ መንፈስ ቅዱስ የሰጠው ትምህርት (ክፍል 2)።	90
አራተኛ ቀን፡- ኢየሱስ ስለ መንፈስ ቅዱስ የሰጠው ትምህርት ግጥቃለያ.....	101

ትምህርት አምስት

አንደኛ ቀን፡- ክርስቲያኖች ለምን ይለያያሉ?.....	103
ሁለተኛ ቀን፡- በልዩነት የመቻቻል መንገድ።.....	113
ሦስተኛ ቀን፡- መንፈስ ቅዱስ በሐዋርያት ሥራ መጽሐፍ አሰላ።.....	118

ትምህርት ስድስት

አንደኛ ቀን፡- ሰው በሚድንበት ጊዜ መንፈስ ቅዱስ የሚሠራው ሥራ። (ክፍል 1).....	125
ሁለተኛ ቀን፡- የመንፈስ ቅዱስ ሥራ በሰው ደኅንነት ውስጥ። (ክፍል 2).....	133
ሦስተኛ ቀን፡- የመንፈስ ቅዱስ ሥራ በሰው ደኅንነት ውስጥ። (ክፍል 3).....	139

ትምህርት ሰባት

አንደኛ ቀን፡- የጴንጠቆስጤ የሥነ መለኮት ትምህርት ታሪክ።.....	143
ሁለተኛ ቀን፡- የመንፈስ ቅዱስ ጥምቀትና መላት (ክፍል 1)።.....	157
ሦስተኛ ቀን፡- የመንፈስ ቅዱስ ጥምቀትና መላት (ክፍል 2)።.....	162
አራተኛ ቀን፡- የመንፈስ ቅዱስ ጥምቀትና መላት (ክፍል 3)።.....	174

ትምህርት ስምንት

አንደኛ ቀን፡- የሐዋርያት ሥራ መጽሐፍ ክፍሎች (ክፍል 1)።	181
ሁለተኛ ቀን፡-የሐዋርያት ሥራ መጽሐፍ ክፍሎች (ክፍል 2)።	192
ሦስተኛ ቀን፡-በልሳናት መናገርና የመንፈስ ቅዱስ ጥምቀት ያላቸው ግንኙነት።	202

ትምህርት ዘጠኝ 214

አንደኛ ቀን፡- መንፈስ ቅዱስ አግኛችን ይመራል.....	214
ሁለተኛ ቀን፡- መንፈስ ቅዱስ እንድናመልክ ይረዳናል.....	228
ሦስተኛ ቀን፡- መንፈስ ቅዱስ ኢየሱስን እንድንመስል ያደርጋል.....	232
አራተኛ ቀን፡- መንፈስ ቅዱስ ለክርስቲያን ኃይል ይሰጣል.....	246

ትምህርት አሥር 256

አንደኛ ቀን፡- ስለ መንፈስ ቅዱስ ስጦታዎች መግቢያ.....	256
ሁለተኛ ቀን፡- ሮሜ 12:1-8.....	261
ሦስተኛ ቀን፡- ኤፌ. 4:1-16.....	269
አራተኛ ቀን፡- 1ኛ ጴጥ. 4:7-11.....	279

ትምህርት አሥራ አንድ 284

አንደኛ ቀን፡- 1ኛ ቆሮ. 12:1-3.....	284
ሁለተኛ ቀን፡- 1ኛ ቆሮ. 12:4-11.....	292
ሦስተኛ ቀን፡- 1ኛ ቆሮ. 12:12-31.....	304
አራተኛ ቀን፡- 1ኛ ቆሮ. 13.....	312

ትምህርት አሥራ ሁለት 317

አንደኛ ቀን፡- 1ኛ ቆሮ. 14:1-19.....	317
ሁለተኛ ቀን፡- 1ኛ ቆሮ. 14:20-40.....	325
ሦስተኛ ቀን፡- በልሳናት ስለ መናገር ተጨማሪ አሳቦች (ክፍል 1).....	335
አራተኛ ቀን፡- በልሳናት ስለ መናገር ተጨማሪ አሳቦች (ክፍል 2).....	340

ትምህርት አሥራ ሦስት 349

አንደኛ ቀን፡- ስለ ትንቢት ተጨማሪ አሳቦች.....	349
ሁለተኛ ቀን፡- የመፈወስና ተአምራትን የማድረግ ስጦታዎች።.....	365
ሦስተኛ ቀን፡- የመንፈሳዊ ስጦታዎች ትምህርት ግጦታለያ.....	383

ትምህርት አሥራ አራት 396

በመንፈስ ቅዱስ መመላለስ

አንደኛ ቀን፡- የመመላለስ ማረጋገጫዎች.....	396
ሁለተኛ ቀን፡- በመንፈስ ቅዱስ ለመመላለስ የሚቀርቡ ቅድመ ሁኔታዎች	407
ሦስተኛ ቀን፡- በመንፈስ ቅዱስ መመላለስና መንፈሳዊ ብስለት	415
ትምህርት አሥራ አምስት	424

በመንፈስ ቅዱስ ላይ የተሰጡ ትምህርቶች ክለሳ

አንደኛ ቀን፡- ዘላለማዊው እግዚአብሔር ከእኛ ጋር ይኖራል	424
ሁለተኛ ቀን፡- ኢየሱስን በማሳየት እርሱን እንድንመስል ማድረግ.....	431
ሦስተኛ ቀን፡- የመንፈስ ቅዱስ አገልግሎቶች ክለሳ	438

ትምህርት አንድ

መግቢያ

አንደኛ ቀን፡-

የሐንሰ ጌታን የሚወድ አዲስ ክርስቲያን ነበር። ኢየሱስ ከኃጢአቱ እንዳጸነው ያውቃል። ልቡ በደስታ የተሞላ ከመሆኑ የተነሣ እግዚአብሔር በሕይወቱ ሰላደረገው ለውጥ ላገኛቸው ሰዎች ሁሉ ይናገር ነበር። አንድ ቀን አንድ ክርስቲያን አገኘውና መንፈስ ቅዱስ ተሞልተዋልን? በግለት ጠየቀው። ጥያቄውም ግራ አጋባው። «መንፈስ ቅዱስ እርሱ ማን ነው? ወይም ምንድን ነው? መንፈስ ቅዱስ እንደተሞላሁ እንዴት አውቃለሁ?» በአእምሮው ጥርጣሬ ሞላበትና ወዲያውኑ ደስታው ከእርሱ ተለየ። በርካታ ክርስቲያኖችን ስለ መንፈስ ቅዱስ የተለያዩ ጥያቄዎች መጠየቅ ጀመረ። አንዳንዶች ስለ መንፈስ ቅዱስ መጫነት አያስፈልግህም ኢየሱስ ብቻ ይበቃል አሉት። ይህን ወዳሉት ክርስቲያኖች ሕይወት ሲመለከት ግን ሕይወታቸው ደስታ፣ ኃይል እና መታዘዝም የማይታይበት መሰለው። ሌሎች ደግሞ ስለ መንፈስ ቅዱስ ከመጠን በላይ ይናገራሉ። እንግዳ በሆኑ ቋንቋዎች እየጮኹና ሰውነታቸው እየተንቀጠቀጠ ይጸልያሉ። ለመንፈስ ቅዱስ መገኘት እውነተኛ ምልክት ይህ ነውን? ትክክለኛው ማን ነበር? ሰው ስለ መንፈስ ቅዱስ እውነተኛውን ነገር ለማወቅ ወደየት ነው መሄድ ያለበት?

1ኛ ጥያቄ፡- መንፈስ ቅዱስን በሚመለከት በክርስቲያኖች መካከል ያለውን እንዲህ ያለ ግራ መጋባት እንዴት አየኸው?

እግዚአብሔር መንፈስ ቅዱስ በኢትዮጵያም ሆነ በዓለም ዙሪያ እጅግ አስደናቂ በሆኑ መንገዶች እየሠራ ለመሆኑ ምንም የሚያጠራጥር ነገር የለም። በሺህ የሚቆጠሩ ሰዎች በእምነት ወደ ክርስቶስ እየመጡ እየጸኑ ነው። ሰዎች መንፈሳዊና ሥጋዊ ፈውስን እያገኙ ናቸው። በኢትዮጵያ ታሪክ ውስጥ ታይቶ የማይታወቅ ከፍተኛ መንፈሳዊ ረሃብ በሕዝቡ ሕይወት ይታያል። በዚህች ታላቅ ምድር ለመኖርና ለመሥራት መታደላችን እንዴት ደስ የሚያሰኝ ነው!

ይሁንና፣ ይህ ዘመን በርካታ አብያተ ክርስቲያኖቻችንን እየበከሉ ኑቁቂዎችና ሐሰተኛ ትምህርቶች በምድሪቱ በፍጥነት የሚስፋቱበትም ነው። እራሱን የብርሃን መልአክ አድርጎ የሚያቀርበው ሰይጣን (2ኛ ቆሮ. 11:14) በሥራ ላይ ነው። አብዛኛው የሰይጣን ሐሰተኛ ትምህርት የሚያተኩረው በመንፈስ ቅዱስ፣ ህልውናው በሚረጋገጥበት መንገድ እና በቤተ ክርስቲያን ውስጥ ባለው ተቀዳሚ ሚና ላይ የተሳሳቱ አሳቦችን በመናኘቱ ተግባር ላይ ነው። ሰይጣን ግራ መጋባትን ለመፍጠርና የእግዚአብሔርን ሥራ ለማደናቀፍ የሚያደርጋቸውን ሙከራዎች ነቅተን መንገዘብ አለብን።

አንድ ሰው ስለ መንፈስ ቅዱስ መጽሐፍ ለመጻፍ በሚነሳበት ወቅት ከአሳቡ ጋር የማይስማሙ በርካታ ክርስቲያኖች ሊገኙሙት እንደሚችሉ ገና ከጅምሩ ያውቀዋል። መንፈስ ቅዱስ ማን ነው? ዛሬ በዓለም ላይ የሚሠራው ሥራና ዓላማው ምንድን ነው? ህልውናው የሚገለጠው እንዴት ነው? በላዕናት በመናገርና በተለያዩ ፈውሶች ነውን? እነዚህ ጥያቄዎች በሺህ በሚቆጠሩ ክርስቲያኖች የሚጠየቁ ሲሆን፤ በበርካታ የተለያዩ መንገዶችም ክርስቲያኖች መልስ ይሰጡባቸዋል። የሚያሳዝነው ሰይጣን በመጽሐፍ ቅዱስ ውስጥ እጅግ አስፈላጊ ከሆኑት እውነቶች አንዱ የሆነውን የመንፈስ ቅዱስ በክርስቲያኖች ማደር ጉዳይ ወደ ጸብና ክርክር መለወጡ ነው። አንድነታችን እንዲጻብርና በኃይል ተሞልተን ወንጌል የሚጠይቀውን ዓይነት ሕይወት መኖር እንድንችል እግዚአብሔር ለቤተ ክርስቲያን የሰጠውን መንፈስ ቅዱስ ሰዎች በተሳሳተ መንገድ ይረዱታል። በዓለም ዙሪያ ባሉ አብያተ ክርስቲያናት ታላቅ መከፋፈልን ለማምጣት ሰይጣን ይህን ሁኔታ እየተጠቀመበት ነው። ይህ እንዴት አሳዛኝ እውነት ነው! በክርስቲያኖች መካከል በሚከናወን እንዲህ ዓይነት መከፋፈል አንጀቱ የሚርሰው ሰይጣን ብቻ ነው።

2ኛ ጥያቄ፡- በኢትዮጵያ ባሉ አብያተ ክርስቲያናት በመንፈስ ቅዱስ ወይም ከአገልግሎቶቹ በአንዱ ክርስቲያኖች እንዴት ሊለያዩ እንዳየህ ግለጽ።

የዚህ የጥናት መጽሐፍ ዓላማ መጽሐፍ ቅዱስ ስለ መንፈስ ቅዱስ የሚያስተምረውን መመርመር ነው። ጌታን የሚወዱና የሚያገለግሉ ግን ስለ መንፈስ ቅዱስ የተለዩ እምነቶች ያሏቸው ክርስቲያኖች እንዳሉ ስለማውቅ፤ ስለ መንፈስ ቅዱስ ሚዛናዊ የሆነ አመለካከትን ለማቅረብ እሞክራለሁ። ጸሎታችን እግዚአብሔር በአብያተ ክርስቲያናት መካከል አንድነትን ለማምጣት ይህን መጽሐፍ እንዲጠቀምበት፤ ክርስቲያኖች ዛሬ በየአብያተ ክርስቲያናቱ ሾልከው በመግባት የሚሰጡትን ትምህርቶች በመቀበል ወደ ስሕተት እንዳይወድቁና ከሁሉ በላይ ደግሞ «በመንፈስ እንመላለስ» (ገላ. 5:25) ዘንድ እንዲረዳን ነው። መልስ የምንሰጥበት ተቀዳሚ ጥያቄ «መጽሐፍ ቅዱስ ስለ መንፈስ ቅዱስ የሚያስተምረው ምንድን ነው?» የሚለውን ነው።

ስለ መንፈስ ቅዱስ ለምን እናጠናለን?

3ኛ ጥያቄ፡- ክርስቲያኖች ስለ መንፈስ ቅዱስ ማጥናታቸው አስፈላጊ እንደሆነ የምታስበው ለምንድን ነው?

ዛሬ ዓለማችንን ብንመለከት ከብዙ ችግሮች ጋር በሚታገል ዓለም እንዳለን እንንዘባለን። ከእነዚህ ችግሮች ጥቂቶቹ ጦርነቶች፤ ረሃብ፤ የዘር ልዩነት ውጥረትና ድህነት ናቸው። ከፍቅሩ የተነሣ የሰው ልጆች እነዚህን ችግሮች እንዲያሸንፉ የሚያስፈልጋቸውን ነገሮች ለማድረግ እግዚአብሔር ጽኑ አደም አለው። ይህንንም በሁለት መንገዶች ያደርጋል። በመጀመሪያ እግዚአብሔር በዓለም ላይ ላሉ ችግሮች ሁሉ መነሻ ለሆነው የሰው ኃጢአተኝነት

መፍትሔ ለመስጠት ልጁን ኢየሱስ ክርስቶስን ላከው። እግዚአብሔር ለሰው ልጆች ደኅንነትን ሰጥቶአል። ይህ እግዚአብሔር ለሰው ልጆች የሰጠው ተቀዳሚ ስጦታ ነው። (2ኛ. ቆሮ. 9:15) ኢየሱስ ክርስቶስ በመስቀል ላይ በመሞት የኃጢአትን ዋጋ ከፍሎ የሰው ልጆች ወደ እግዚአብሔር የሚመጡበትንና ኅብረት የሚፈጥሩበትን መንገድ ከፍቶአል።

ቀጥሎ ደግሞ እግዚአብሔር መንፈሱን በመላክ በሕይወታችን ኃጢአት እንዳይቆጣጠረን ድል የምንነሳበትን ኃይል ሰጥቶናል። እግዚአብሔር ለሰው ልጆች የሰጠው ሁለተኛው ታላቅ ስጦታ መንፈስ ቅዱስ ነው። ኃጢአትን ድል ይነሡ ዘንድ ለመርዳት መንፈስ ቅዱስ ለሰዎች ተሰጠ። መንፈስ ቅዱስ ክርስቶስን እንድንመስል ያደርገናል። የተሰጠን መንፈስ ቅዱስ ኃጢአትን በሕይወታችን ድል እንድንነሣ ብቻ ሳይሆን፣ በዚህ ምድር ወኪሎቹ በመሆን ኢየሱስን እንድናገለግለው ያግዘናል።

ብዙ ሰዎች እግዚአብሔር በኢየሱስ ክርስቶስ በኩል የሰጣቸውን የደኅንነት ስጦታ እንደማይጠቀሙበት ሁሉ ብዙ ክርስቲያኖች የመንፈስ ቅዱስን ስጦታ በሕይወታቸው አይጠቀሙበትም። በዚህም ምክንያት ያለማድረግ ከኃጢአት ጋር ይታገላሉ። ወይም ከመንፈስ ቅዱስ የአገልግሎት ስጦታዎች በአንዱ ላይ ብቻ በማተኮር ወደ ስሕተት ይወድቃሉ። ባለድል ሕይወት እንድንኖር በባሕርያችንም ሆነ በአገልግሎታችን እግዚአብሔር እንደሚፈልግብን እንድንሆን ከተፈለገ በርካታ የተለያዩ የመንፈስ ቅዱስ የአገልግሎት ስጦታዎችን በሕይወታችን ልናውቅና ልንለማመድ ይገባል።

ስለ መንፈስ ቅዱስ የምናጠናባቸው በርካታ ምክንያቶች አሉ። ከምክንያቶቹ ጥቂቶቹ ቀጥሎ ተጠቅሰዋል።

1. የክርስቲያን ሕይወት ተቀዳሚ ዓላማ እግዚአብሔርን ማወቅ ነው። እግዚአብሔር መንፈስ ቅዱስ ከሥላሴ አካላዊ ሕልውናዎች አንዱ ነው። ስለዚህ ልናውቀው ይገባል።

በዘመናት ሁሉ፤ ክርስቲያኖች እውነተኛው አምላክ እራሱን የገለጠው በቅድሚያ በመጽሐፍ ቅዱስ ውስጥ እንደሆነ አጥብቀው ተናግረዋል። እውነት ምን እንደሆነ በተለይ እውነተኛው አምላክ ማን እንደሆነ የሚገልጥ የተግላ ትክክለኛ፣ ስሕተት የሌለበት መመሪያ መጽሐፍ ቅዱስ ማለትም ብሉይ ኪዳንና አዲስ ኪዳን ነው። ክርስቲያኖች መጽሐፍ ቅዱስን በጥንቃቄ ካጠኑ በኋላ እግዚአብሔር በሦስት አካላዊ ሕልውና የተገለጠ ማለትም እግዚአብሔር አብ፣ እግዚአብሔር ወልድ እግዚአብሔር መንፈስ ቅዱስ አንድ አምላክ እንደሆነ ያምናሉ።

የመጽሐፍ ቅዱስ ዋና ጭብጥ ሰው ስላመፀና ኃጢአትን ስላደረገ ከእግዚአብሔር መለየቱን መግለጽ ነው። እግዚአብሔር ግን በፍቅርና በምሕረት ከሰው ልጅ ጋር ኅብረት ለማድረግ ያለማድረግ ጥረት ያደርጋል። በምድር ላይ ያሉ የቅርብ ጓደኞቻችንን እንደምናውቃቸው ሁሉ እግዚአብሔር እንድናውቀው ይፈልጋል። እንደዚሁም እግዚአብሔር መንፈስ

ቅዱስ እንድናውቀውና በዕለታዊ ሕይወታችን እርሱን እንድንለግመደው ይፈልጋል።

4ኛ ጥያቄ፡- ኤፌሶን 1:15-21 አንብብ። ሀ) ጳውሎስ ክርስቲያን ከእግዚአብሔር ጋር ያለው ግንኙነት ምን እንደሆነ ነው የሚጻልየው? ለ) ክርስቲያን ከሆንክ ጀምሮ ከእግዚአብሔር አብ፤ ከእግዚአብሔር ወልድና ከእግዚአብሔር መንፈስ ቅዱስ ጋር ያለህ ግንኙነት እንዴት እንደተለወጠ ግለጽ።

2. ክርስቲያን ከመንፈስ ቅዱስ ጋር ያለው ግንኙነት ጥልቀት ከሌለው እግዚአብሔርን በሚያስከብር መንገድ ለመኖር አይችልም።

እግዚአብሔርን ለማወቅ በምናደርገው ነገር ሁሉ እርሱን በመታዘዝ ሕይወት መመላለስ ይጠበቅብናል (ዮሐንስ 14:21)። መንፈስ ቅዱስን እንዴት ማዳመጥ እንደሚገባን ካልተማርን በስተቀር የእግዚአብሔር ፈቃድ ምን እንደሆነ ስለማናውቅ እርሱን ደስ ለማለገጥ አንችልም። ከኃጢአት ተለይተን በቅድስና አንኖርም። ኃጢአትን ለማሸነፍ ወይም በድፍረት ለመመስከር ወይም በቤተ ክርስቲያን እንደሚገባ ለማገልገል ኃይል አናገኝም።

3. መንፈስ ቅዱስ በሚናገርበት ጊዜ እንዴት ልናደምጠው እንደምንችል ካላወቅን በእግዚአብሔር ድምጽና በሰይጣን ድምጽ መካከል ያለውን ልዩነት ለማወቅ አንችልም።

መጽሐፍ ቅዱስ እንደሚያስረዳን ሰይጣን ብዙ ጊዜ የብርሃን መልአክ መስሎ ወደ ሰዎች ይመጣል (2ኛ ቆሮ. 11:14 ተመልከት)። ይህም ማለት ወደ እኛ የሚመጣው መልካም መስሎ ነው ማለት ነው። እውነታው ሲታይ ግን የሚያደርገው ወይም የሚያስመስልበት ነገር የከፋትና የጥፋት ነው። ሰይጣን ውሸት የሆነውን እንድናምን ያለማድረግ ይሞክራል። እግዚአብሔር ግን የእውነት አምላክ ስለሆነ እውነትን እንድናውቅ ይፈልጋል። ትክክል የሆነውን ነገር ካልሆነው እንዴት ለመለየት እንችላለን? የሰይጣን ድምፁ የቱ እንደሆነና የእግዚአብሔር ድምፁ ደግሞ የቱ እንደሆነ ካላወቅን፤ እግዚአብሔር መንፈስ ቅዱስ የእግዚአብሔር ቃል በመጠቀም መንገዱን እንዴት እንደሚያሳየን ካላወቅን ትክክለኛ የሆነውን ነገር ካልሆነው ለይተን ለማወቅ አንችልም (ዮሐንስ 10:14-16)። መንፈስ ቅዱስ መቼ እንደሚናገረን ካልተረዳን በስተቀር በሕይወታችን ሚዛናዊነት እናጣና ወደ ስሕተት እንወድቃለን። (ማስታወሻ መንፈስ ቅዱስ ለእኛ የሚናገርበት ተቀዳሚ መንገድ በእግዚአብሔር ቃል በመጽሐፍ ቅዱስ አማካኝነት መሆኑን ማወቅ አስፈላጊ ነው። ለዚህ ነው ስብከቶችን መስማትና፤ የቪዲዮ ዝግጅቶችን መመልከት ወዘተ... ብቻ ሳይሆን የእግዚአብሔርን ቃል ማንበብና ማጥናት አስፈላጊ የሚሆነው።)

5ኛ ጥያቄ፡- ስለ መንፈስ ቅዱስ ለማጥናት ምክንያት የሆኑት ከላይ የተመለከትናቸው እነዚህ ሁለት ነጥቦች በዚህ ዘመን ላለቸው ቤተ ክርስቲያን

የሚያስፈልጉበትን መንገዶች ግለጽ።

4. መጽሐፍ ቅዱስ ስለ መንፈስ ቅዱስ የሚያስተምረውን ነገር ካላወቅን በስተቀር በመሠረታዊ የክርስትና እምነት ትምህርታችን ስሕተት ላይ እንወድቃለን።

አብያተ ክርስቲያኖችን የተሞሉት በደካማና ሁልጊዜ በሚታገሉ ክርስቲያኖች ነው። ሚዛን-ለቀቅ በሆኑ አስተማሪዎች የሚዛመቱ ወይም በሺዲዮዎች የሚታዩ እንግዳ ትምህርቶች እንደ ብርቱ አውሎ ነፋስ ምድራችንን እያናወጧት ሲሆን፤ ከዚህም የተነሣ ብዙዎች በተለያዩ ስህተቶች ወስጥ የመግባት አደጋ አንገባቸዋል። መጽሐፍ ቅዱስ ስለ መንፈስ ቅዱስ የሚያስተምረውን ማወቅ ያለብንና መንፈስ ቅዱስን ለመለማመድ፤ በሕይወታችን በሚከሰት ኃጢአት ላይ ያለውን ኃይሉን ለመገንዘብ፤ እንዲሁም ወደ እውነት ሁሉ ሲመራን ለማድመጥ እንድንችል ከእርሱ ጋር ሥር የሰደደ ጎብረት ማድረግ የሚገባን ለዚህ ነው (ዮሐንስ 14:25-26)።

5. በሕይወታቸው የመንፈስ ቅዱስን ኃይል ባለመለማመዳቸው ምክንያት በመንፈሳዊ ሞት አደጋ ላይ ያሉ ክርስቲያኖች በርካታ ናቸው።

ክርስትና በአንድ ወይም በሌላ መልኩ ለብዙ ሺህ ዓመታት በኢትዮጵያ ኖሯል። በፕሮቴስታንት አብያተ ክርስቲያናት እንኳ መንፈስ ቅዱስ በደቡብ መሥራት ከጀመረና በርካታ ሰዎችን ወደ እግዚአብሔር መንግሥት ካመጣ 70 ዓመታት አልፈዋል። አንድ ትውልድ አልፎ ሌላ ትውልድ ተተክቷል። እስካሁን ድረስ እግዚአብሔር በኢትዮጵያ ላሉ ክርስቲያኖች ቸርነቱን ስላሳንደለ፤ በስደቱ ምክንያትም ቤተ ክርስቲያን በመንፈስ የመሞቷ አዝማሚያ ተገትቷል። በአንዳንድ የአገሪቱ ክፍሎች ግን የመንፈስ ኃይል በመቀነስ ላይ ይመስላል። ሰዎች አሁን ካሉበት መንፈሳዊ ሁኔታ ይልቅ በትውፊታቸውና በቀድሞ ታላቅ ታሪካቸው ላይ ትኩረት ያደርጋሉ። ኃጢአት በገፍ ነው። የአምልኮ መልክ ተላብሰው የመንፈስ ቅዱስ እውነታ ግን የሌላቸው ብዙዎች ናቸው። (2ኛ ጢሞ. 3:5 ተመልከት)። የመንፈስ ቅዱስን ኃይል እንደገና እንደ አዲስ ካልተለማመድንና በቅድስና ስሜት እንደገና ካልተሞላን እንደ መሳፍንት ዘመን የአባቶቻቸውን አምላክ የማያውቅ ሌላ ትውልድ የሚነሣበት ጊዜ እሩቅ አይደለም (መሳፍንት 2:10-11)። እግዚአብሔር በዚህ መጽሐፍ አሳትን በብዙዎች ሕይወት እንደገና የሚያቀጣጥልበት እንዲሆን ስለ መንፈስ ቅዱስ ማወቅ ብቻ ሳይሆን መንፈስ ቅዱስን አውቀን ኃይሉም በሕይወታችን እንዲረጋገጥ እሻለሁ።

6ኛ ጥያቄ፡- የመንፈስ ቅዱስ ኃይል አንዳንድ ጊዜ በሕይወትህም ሆነ በቤተ ክርስቲያን ሲቀንስ እንዴት እንዳየህ ግለጽ።

ሥነ መለኮት ምንድን ነው?

በዚህ የትመማ መጽሐፍ የመንፈስ ቅዱስን ሥነ መለኮት እናጠናለን። ሥነ መለኮትን ስለ ማጥናት ስንነጋገር ስለ ሁለት ነገሮች መናገራችን ነው።

አንደኛ፡ ስለ አንድ ርእሰ ጉዳይ በመጽሐፍ ቅዱስ ውስጥ ያሉ እውነቶችን በሙሉ በአንድነት ለማሰባሰብ መፈለጋችንን ያመለክታል። መጽሐፍ ቅዱስ የተጻፈው እውነቶችን (ርእሰ-ጉዳዮችን) በየመስካቸው ከፋፍሎ በሚያስቀምጥ መንገድ አይደለም። ይልቁንም መጽሐፍ ቅዱስ ታሪኮችን፣ ትረካዎችን ደብዳቤዎችን የያዘ ሲሆን እነዚህም እግዚአብሔር ምን እንድናውቅ እንደሚፈልግ ያስተምሩናል። በእያንዳንዱ ትረካ ወይም ደብዳቤ ውስጥ በርካታ እውነቶች ወይም ርእሰ ጉዳዮች ተጠቅሰዋል። ስለ እግዚአብሔር፣ ስለ ደኅንነት ወይም ስለ መንፈስ ቅዱስ ያሉትን እውነቶች በሙሉ በአንድ ስፍራ አጠቃልሎ የያዘ ክፍል በመጽሐፍ ቅዱስ ውስጥ የለም። ስለሆነም፣ ስለ መንፈስ ቅዱስ ሥነ መለኮት እናጠናለን ስንል መጽሐፍ ቅዱስ ስለ መንፈስ ቅዱስ የሚያስተምራቸውን እውነቶች በአንድነት በማድረግ በሥርዓት እናጠናቸዋለን ማለታችን ነው።

ሁለተኛ፡ ሥነ መለኮት እናጠናለን ስንል የመጽሐፍ ቅዱስ እውነቶችን እንዴት እንደምንረዳ እንመለከታለን ማለታችን ነው። የሥነ መለኮት ትምህርትን የመረዳታችን መጠን ሁልጊዜ ውሉን ነው። መረዳቶቻችንን ሁልጊዜ ከመጽሐፍ ቅዱስ ሥልጣን ያነሱ አድርገን ልንመለከት ይገባል። ሥልጣን ያለው መጽሐፍ ቅዱስ እንጂ የእኛ መረዳት አይደለም። የመጽሐፍ ቅዱስ እውነቶችን በሙላት በትክክል የመረዳት ችሎታ ማናችንም የለንም። እውነትን የማወቃችን ችሎታ ውስን የሆነው በባሕላዊ መረዳቶቻችን፣ በማንነታችን ወይም በቤተ ክርስቲያን ልማዳችን እንኳ ተጽእኖ ስለሚደርስበት ነው። የመንፈስ ቅዱስን ሥነ መለኮት እናጠናለን ስንል የእግዚአብሔር ቃል ስለ መንፈስ ቅዱስ ምን እንደሚያስተምረን ያለንን መረዳት ሥርዓት ባለው የአጠናን ዘዴ እንመለከተዋለን ማለታችን ነው።

ስለ እግዚአብሔርና ስለ ቃሉ ያለን መረዳት ውሉንና ከፊል እንደሆነ ሁልጊዜ መዘንጋት የለብንም። ቢሆንም እንኳ መረዳታችንን ለማሳደግ የእግዚአብሔርን ቃል ያለማቋረጥ ማጥናት ኃላፊነታችን ነው። ይሁንና፣ ከእኛ በተለየ ሁኔታ እውነትን ከሚረዱ ሌሎች ክርስቲያኖች የአመለካከት አቅጣጫ ሆነን ለማየትም ጥረት ማድረግ ይገባናል። በዚህ የጥናት መጽሐፍ መጽሐፍ ቅዱስ ስለ መንፈስ ቅዱስ ምን እንደሚያስተምር እንመለከታለን። በተጨማሪ ሌሎች ክርስቲያኖች በዚህ ጉዳይ ላይ ያላቸውን የተለየ አቋም በመመልከት ያንን አቋም ለምን እንደምንቀበል ወይም እንደማንቀበልም እንገልጻለን። ይህንን የምናደርገው በፍቅርና በዚህ ጉዳይ ላይ ለሁሉም ነገር መልስ እንደ ሌለን በማመንም ጭምር ነው። ትልቁ ፍላጎታችን በአንድነት ወደ መጽሐፍ ቅዱስ በመመልከት «መጽሐፍ ቅዱስ ስለ መንፈስ ቅዱስ ምን ያስተምረናል?» የሚለውን ጥያቄ እንድናነሳ ነው።

7ኛ ጥያቄ፡- እንደ መንፈስ ቅዱስ ያሉ ጉዳዮችን ማጥናት አስፈላጊ ነው ብለህ የምታስበው ለምንድን ነው?

ሁለተኛ ቀን፡-

ለተሰፋዩ ጓደኛው ግርማ አዲስ የቪዲዮ ክር ሰጠው። ቪዲዮው የሚያሳየው ታላላቅ ተአምራትን እንደሚያደርግ ስለሚናገር አንድ ታዋቂ ሰባኪ ነበር። ቪዲዮው ከእነዚህ ተአምራት አብዛኞቹን ያሳያል። በትዕይንቱ መጨረሻ ላይ ሰባኪው እንዲህ ሲል ይደመጣል። «ተአምራትን ታደርጉ ዘንድ ይህ ኃይል እንዲኖራችሁ ብዙ ገንዘብ ላኩልኝ። መሐረቤን እልክላችሁ። መንፈስ ቅዱስ በእናንተ ላይ ይመጣና እኔ አሁን የምለማመደውንም ኃይል ይሰጣችኋል።» ተሰፋዩ በጣም ተደስተ። ስለዚህ ጥሪቶቹን ለሰውዬው ላከ። ከብዙ ወራት በኋላ መሐረቡ ደረሰው። ተሰፋዩ የተሰጡትን ትእዛዛት በጥንቃቄ በመከተል መንፈስ ቅዱስን በአዲስ መንገድ እንዳገኘ አመነ። በቀጥታ ወደ ጉዳና ላይ በመውጣት አዲስ የተቀበለውን ኃይል ለመለማመድ ሞከረ። ወደ አንድ በሽተኛ ለማኝ በመመልከት «ተፈወስ» ብሎ ጮኹ። ነገር ግን ምንም አልተፈጸመም። ተአምራት አልተደረገም። ከዚያም በእግዚአብሔር ላይ እያዘነና በክርስትናው እየተጠራጠረ ወደ ቤቱ ተመለሰ።

8ኛ ጥያቄ፡- ክርስቲያኖች ይመለከቱት ዘንድ የሚፈልጓቸውን ተአምራትና ሌሎች አስደናቂ ድርጊቶችን የሚያሳዩ ቪዲዮዎችን ዘርዝር። እነዚህ ቪዲዮዎች የሚጠቅሙ ይመስሉሃል ወይስ የሚጉዱ? መልስህን አብራራ።

እንደ ተሰፋዩ ያሉ ክርስቲያኖች ብዙዎች ናቸው። ስለ መንፈስ ቅዱስ ከመጽሐፍ ያነባሉ ወይም ቪዲዮ ይመለከታሉ! የሰሙትንም ነገር ወዲያውኑ ያምናሉ። እግዚአብሔር በቃሉ ከገለጸላቸው ነገሮች ውጭ ያሉትን ትምህርቶች መፈተንና መመርመር የእያንዳንዱ ክርስቲያን ኃላፊነት መሆኑን ይዘነጋሉ። ሙሉ በሙሉ ትክክል የሆነና ሊወድቅ የማይችል እውነት ያለው በመጽሐፍ ቅዱስ ውስጥ ብቻ ነው።

መጽሐፍ ቅዱስ ስለ መንፈስ ቅዱስ የምንረዳበት ምንጭ

9ኛ ጥያቄ ሀ) ክርስቲያኖች አንድ ክርስቲያን ከእግዚአብሔር ቃል ውጭ የሆነን ትምህርት ሲያስተምራቸው ባለመፈተናቸው ወደ ስሕተት የወደቁባቸውን ሁኔታዎች ግለጽ። ለ) በኢትዮጵያ ያሉ ክርስቲያኖች ስለ መንፈስ ቅዱስ የተለያዩ ትምህርቶች የሚያገኙባቸውን ምንጮች ዘርዝር።

ስለ እግዚአብሔር እውቀትን የምናገኘው ከየት ነው? ስለ መንፈስ ቅዱስና ስለ ተግባሩ የሚገልጸውን እውቀት የምናገኘው ከየት ነው? ከሰብአዊ ችሎታችን አንጻር እውቀታችን እርግጠኛ መሆኑን የሚያሳየን ምንጭ ወይም ስፍራ የምናገኝበት ሁኔታ አለን?

አንዳንድ ሰዎች እርግጠኛ እውነትን የምናገኝበት ስፍራ የለም ይላሉ። ስለ እውነት የተለያዩ መረዳቶች አሉ። ሰው እስካመናቸው ድረስ ሁሉም ተቀባይነት አላቸው ይላሉ። ስለዚህ ሙስሊሞች የሚያምኑት ለሙስሊም ትክክል ነው፤ ክርስቲያኖች የሚያምኑት ደግሞ ለክርስቲያን ትክክል ነው።

ይላሉ። እነዚህ ሰዎች እንደሚሉት አሳቦች፣ ፍልስፍናዎች፣ ሃይማኖቶችና ተግባራት ሁሉ ሊመዘኑ የሚችሉበት አንድ ፍጹም እውነት የለም።

10ኛ ጥያቄ፡- ሀ) ይህን ትምህርት ማመን ለእኛ አደገኛ የሚሆንበት ምክንያት ምንድን ነው? ለ) ይህን የሚያምን ሰው አጋጥሞህ ያውቃልን? እንዲህ ዓይነቱ ሰው ምን እንደሚያምን አብራራ።

እንደ ክርስቲያን ይህን ትምህርት በጥብቅ መቃወም አለብን። እውነት የሆነውን ካልሆነው ለመለየት የምንሄድበት ስፍራ አለን። በአሳቦች፣ በፍልስፍናዎች፣ በሃይማኖቶችና በተግባራት ሁሉ ላይ ሊፈርድ የሚችል ምንጭ አለን። እርሱም መጽሐፍ ቅዱስ ነው።

11ኛ ጥያቄ፡- የሚከተሉትን ጥቅሶች አንብብ፡- መዝ. (119)፡9፣ 89፡105፣ 133፤ ማቴ. 5፡17-18፤ 2ኛ ጢሞ. 3፡16-17፤ 2ኛ ሲሞ. 1፡20-21፤ ዕብ. 4፡12። ሀ) እነዚህ ጥቅሶች መጽሐፍ ቅዱስ ስለ ራሱ ስለሚናገረው ምን ያስተምሩናል? ለ) ይህ ሰዎች አዳዲስ ትምህርቶችን ይዘው ሊመጡ ምን ማድረግ እንዳለብን ያሳያል? ትክክል መሆኑንና ያለመሆኑን በምን እናውቃለን?

እውነትን የምንመዝንበት ፍጹም የሆነ እውነተኛ ሚዛን መጽሐፍ ቅዱስ እንደሆነ መጽሐፍ ቅዱስ እራሱ ያስተምረናል። መጽሐፍ ቅዱስ ስለ ራሱ የሚሰጠው ምስክርነት የእግዚአብሔር ቃል እንደሆነ፣ ስሕተት እንደሌለበት እና የሐሰት ትምህርትን ለማስተማር እንደማይቃጣ ነው። በዚህ የጥናት መጽሐፍ የምናጠናው መንፈስ ቅዱስ በሰዎች ልብ በመሥራት በመጽሐፍ ቅዱስ ውስጥ የጻፉት ሁሉ እግዚአብሔር ለሰዎች ሊያስተላልፈው የፈለገውን መልእክት ብቻ እንዲሆን አድርጓል። ርቀትን ለመለካት የምንጠቀምበት መለኪያ ሜትር እንደሆነ ሁሉ በምድር ላይ ያሉ ትምህርቶች ሁሉ የሚመዘኑበት መስፈርት መጽሐፍ ቅዱስ ነው።

እውነት ሁሉ የሚጻኝበት መጽሐፍ መጽሐፍ ቅዱስ እንደሆነ ለመቀበል ብዙ ክርስቲያኖች ፈቃደኛ ቢሆኑም፣ ብዙ ክርስቲያኖች ደግሞ እምነታቸውን የሚመሠርቱት በግል ስሜቶቻቸው፣ ወይም ከሌሎች በሚሰጧቸውና በመሳሰሉት ሌሎች ምንጮች ላይ መሆኑ የሚያሳዝን ነገር ነው። ይህ ክርስቲያኖችና ቤተ ክርስቲያንን እጅግ አደገኛ የሆነ አቋም ላይ ይጥላቸዋል፤ ምክንያቱም መጽሐፍ ቅዱስን ለእምነታችን የመጨረሻው ባለሥልጣን አድርገን ካልተጠቀምንበት በፍጥነት ከስሕተት ላይ እንወድቃለን። ቀጥለን የምንመለከታቸው ነገሮች በኢትዮጵያ ውስጥ የሚገኙትን የቤተ ክርስቲያን መሪዎችን ሁሉ ሊያሳስቧቸው የሚገቡ ናቸው።

1. በቤተ ክርስቲያን ከሚሰፋፉት ትምህርቶች አብዛኛዎቹ መጽሐፍ ቅዱሳዊ መሠረት የላቸውም።

12ኛ ጥያቄ፡- 2ኛ ጢሞ. 4፡1-5 አንብብ። ሀ) የመጨረሻዎቹ ዘመናት ባሕርያት ምን እንደሚመስሉ ግለጽ። ለ) እነዚህ ባሕርያት በዛሬይቱ ቤተ

ክርስቲያን ምን ያህል ይዘወተራሉ? ሐ) የእግዚአብሔር ሰው ምን ማድረግ አለበት?

በ2ኛ ጢሞ. 4:1-5 ጳውሎስ፡ በመጨረሻው ዘመን ሰዎች መጽሐፍ ቅዱስ የሕይወታቸው መመሪያ መሆኑን እንደማይቀበሉ ይነግሩናል። በዚህ ምትክ ሕይወታቸውን በሦስት ነገሮች ላይ ይመሠርታሉ። በሰሜቶቻቸው፣ ሳይኖቻቸው በሚያዩትና በትውፊታቸው።

1. የሰሜቶቻቸው መለኪያ (መመዘኛ)፡- የሰውትና የሚያደርጉት ነገር መልካም እንደሆነ ከተሰማቸውና ሌሎችን የማይጉዳ ከሆነ ትክክለኛና ለማድረግ የተፈቀደ አድርገው ይቆጥሩታል። ለምሳሌ አንድ ሰው በቤተ ክርስቲያን መካከል ተነሥቶ ቢደንስና የለበሳቸውን ልብሶች በሙሉ አውጥቶ ቢጥል ይህን ለሚያደርገው ሰው መልካም ሊመስል ይችላል። ትክክል ይሁን ወይም ስሕተት የምናውቀው ግን በምንድን ነው? ትክክል ይሁን ወይም ስሕተት የሚወሰነው የእርሱ ወይም የእርሷ ስሜት ነው? አይደለም። ስሜቶቻችን ሊዋሹ ይችላሉ። የአንድ ነገር ትክክለኛነት ወይም ትክክለኛ ያለመሆን ቀጥተኛ እውነተኛ መመዘኛዎች አይደሉም። ብዙ ወጣቶች በፍትወተ ሥጋ ኃጢአት የሚወድቁት ጊዜያዊ የሆነ አስደሳች ስሜት ስለሚሰማቸው ነው። የእግዚአብሔርን ቃል መመዘኛነት በመተው ስሜታቸውን እንደ መመዘኛ ይቀበላሉ። ስለ መንፈስ ቅዱስ በቤተ ክርስቲያኖቻችን በዛሬው ጊዜ የሚሰጡት ምህርቶች መጽሐፍ ቅዱስን ለመረዳት ከሚደረግ ጥረት የመነጩ ሳይሆን በሰዎች ስሜት ላይ የተመሠረቱ ናቸው።

13ኛ ጥያቄ፡- ሀ) የእግዚአብሔርን ቃል ለመከተል ከመፈለግ ሳይሆን በሰሜቶቻቸው ላይ ብቻ በመመሥረት ሰዎች የሚያደርጋቸው ሌሎች ምሳሌዎችን ጥቀስ? ለ) እነዚህ ነገሮች በ2ኛ ጢሞ. 4:1-5 ሰዎች በመጨረሻ ዘመን ከሚኖራቸው ዝንባሌ ጋር የሚመሳሰሉት እንዴት ነው?

እግዚአብሔር ሰውን ሲፈጥር ድርጊቶችን ያከናውን ዘንድ አእምሮን፣ ስሜትንና ሥጋዊ አካልን ፈጥሮለታል። እነዚህ ሦስቱም የሰው ክፍሎች መልካምና ሚዛናዊ ተደርገው ተፈጥረዋል። የእግዚአብሔር ዕቅድ አእምሮ ስሜትና ተግባራዊ ድርጊትን በበላይነት እንዲቆጣጠርና እንዲመራ ነበር።

ሰይጣን ወደ አዳምና ሔዋን በመጣ ጊዜ ይህን ሥርዓት ቀየረው። ስሜት በአእምሮ ላይ የበላይ ሆኖ እንዲገዛና የተሳሳተ ድርጊት እንዲፈጠር አቀነባበረ። ሔዋን የተከለከለውን ፍሬ ስትመለከት ለመብላት መልካም እንደመሰላትና እግዚአብሔር እንዳትበላ እንደከለከላት ብታውቅም እንኳ እንደበላች አስታውስ። ስሜቶቿ አእምሮዋን አሸንፋና ውጤቱ ኃጢአት ሆነ። ሰይጣን የምንሠራቸውን ኃጢአቶች በሙሉ የሚያስፈጽመን ስሜቶቻችን አእምሮአችንን እንዲያሸንፉ በማድረግ ነው። ብዙ ጊዜ ኃጢአት የምንሠራው ትክክለኛ የሆነውን ነገር ባለማወቃችን ሳይሆን ለስሜቶቻችን

በመሸነፍና ትክክለኛ ያልሆነውን ነገር በማድረግ ነው። ለዚህም ነው መጽሐፍ ቅዱስ አእምሮአችንን እንድንቆጣጠር፤ አእምሮአችንም ለሜቶቻችንን እንዲቆጣጠርና በአንድነት እግዚአብሔርን ደስ የሚያሰኝ ሥራ ለመሥራት ዘወትር የሚያሳስበን። አእምሮአችን፤ ለሜቶቻችንና ተግባራችን በተገቢው ሚዛን በሚሆኑበት ጊዜ እግዚአብሔርን ደስ የሚያሰኝ ኑሮ ልንኖር እንችላለን።

14ኛ ጥያቄ፡- የሚከተሉትን ጥቅሶች ተመልከት፤ ኢሳይያስ 26:3፤ ማር. 12:30፤ ሮሜ 1:28፤ 12:2፤ 1ኛ ቆሮ. 14:13-15 እያንዳንዱ ጥቅስ አእምሮአችንን በተመለከተ ምን ይላል?

መጽሐፍ ቅዱስ ብዙ ጊዜ አእምሮአችንን በአግባብ ስለመጠቀም ይናገራል። ኢሳይያስ 26:3 ሁኔታዎች አስቸጋሪ በሚሆኑበት ጊዜ እንኳ በእግዚአብሔር ላይ አእምሮአችን በማሳረፍ ሰላምን ልናገኝ እንደምንችል ይናገራል። ማርቆስ 12:30 እግዚአብሔርን በሚገባ ለመከተል በሙሉ አላባችን (አእምሮአችን) እግዚአብሔርን መውደድ እንዳለብን ማለትም አስተሳሰባችን ለእርሱ መግረክ እንዳለበት ይናገራል። ሮሜ 1:28 ወደ ተሳሳተ ድርጊት የሚመራ ኃጢአት እንዴት ከማይረባ አእምሮ እንደሚመጣ ያሳያል። ሮሜ 12:2 ደግሞ እንደ ክርስቲያን ማደግ የሚመጣው አእምሮአችን ሲታደስ ብቻ እንደሆነ ይናገራል። 1ኛ ቆሮ. 14:13-15 ደግሞ እግዚአብሔር በምናመልከው ጊዜ ለሜቶቻችን (መንፈሳችንን) እንዳንጠቀም የማይቃወም ቢሆንም አእምሮአችን በመንፈሳችን ላይ ገዥ ሆኖ እግዚአብሔርን በመረዳት ማመስገናችን የላቀ ዋጋ እንዳለው ይነግረናል።

ዛሬ በቤተ ክርስቲያን የምንመለከተው ሁኔታ ግን ለሜቶቻችን በመረዳታችን ላይ ገዥ መሆናቸውን እንድናምን ያደርገናል። አንዳንድ መዝሙሮችን እየደጋገምን ከ15 ደቂቃ በላይ የምንዘምረው የሰዎች ስሜት ከፍ እያለ እንዲሄድ ነው። ይህ አምልኮአችንን የበለጠ መንፈሳዊ እንደሚያደርገው እናስባለን። ይህ እውነት መሆኑን እጠራጠራለሁ። በምንዘምርበት ጊዜ አእምሮአችን ያለማቋረጥ ከለሜቶቻችን ጋር የማይወራ ከሆነ፤ የምንዘምረው ነገር ምን እንደሆነ በእርግጥ ካላሰብን እግዚአብሔርን ማምለክ አቁመን ለሜቶቻችን በባዶ ሜዳ እየጋለቡ ናቸው ማለት ነው። ለሜቶቻችን መጥፎ ባይሆኑም እንኳ ከአእምሮአችን ጋር አብረው መሥራት አለባቸው።

2. የዓይኖቻችንና የጀሮዎቻችን መለኪያዎች፤ የምናያቸው ወይም የምንሰማቸው ወይም ያየናቸውና የሰማናቸው የሚመስሉን ነገሮች፡- በእርግጥ አንድ ነገር ካየን ይህ ነገር ትክክለኛ ወይም ተገቢ ነውን? ለሌሎች የሚጸልይ ሰው ግንባራቸውን ይዞ ቢገፋቸውና ራሳቸውን ስተው ሲወድቁ ብናይስ? ይህ መልካምና ከመንፈስ ቅዱስ የመጣ ነው ማለት ነውን? የአንድን ተግባር ትክክለኛነት ለማረጋገጥ በሰብሳዊ ዓይኖቻችን የተመለከትናቸው ነገሮች ትክክለኛ መረጃ ናቸውን? በፍጹም አይደሉም!

ሐዋን በዔድን ገነት የነበረውን ፍሬ ተመልክታ እንደ እግዚአብሔር አዋቂ እንደሚያደርጋት አሰበች። ነገር ግን ሞትና ጥፋት በሁሉም ላይ አመጣ። ዓይኖቻችን የአንድ ሕንፃ መሠረት ውኃ ልኩን እንደጠበቀ አድርገው ሊያዩ ይችሉ ይሆናል። በእርግጥ ግን አይደለም። ዓይኖቻችን ሊታለሉ የሚችሉባቸው በርካታ መንገዶች አሉ። እንደዚሁም ሰዎች በመንፈስ ቅዱስ ተሞላሁ ሲሉ በየቤተ ክርስቲያኖቻችን የምንመለከተው ወይም በቴሌቪዥንና በቪዲዮ የምናያቸውና የሚያስደንቁን ነገሮች ስላየናቸው ብቻ በእግዚአብሔር እይታ እውነት ወይም መልካም ናቸው ማለት አይቻልም።

የአንድን ነገር ትክክለኛ መግለጫ የሚሰጠን መጽሐፍ ቅዱስ ብቻ ነው። ምን እንደተፈጸመ የትኛው ትክክል የትኛው ደግሞ ስሕተት እንደሆነ የትኛው ከእግዚአብሔር የትኛው ደግሞ ከሰይጣን እንደሆነ ትክክለኛ መረዳት የሚሰጠን መጽሐፍ ቅዱስ ብቻ ነው።

3. ብዙ ክርስቲያኖች እምነታቸውን የሚመሠርቱበት ሦስተኛው መለኪያ ደግሞ ከመጽሐፍ ቅዱስ ያልሆነ ትውፊት ወይም ልማዳዊ ተግባር ነው። ይህ ለእምነታቸው በስሜቶቻቸው ላይ ከሚደገፉት ተቃራኒ የሆነ ችግር ነው። ትውፊታዊ በሆኑ የቤተ ክርስቲያን ልምዶች ላይ እምነታቸውን የመሠረቱ ሰዎች መልስ ፍለጋ ወደ መጽሐፍ ቅዱስ አይሄዱም። ይልቁኑ ድርጊቶቹ ባለፉት ጊዜያት ወደ ተፈጻሚባቸው መንገዶች ይመለከታሉ። ነገሮች ባለፉት ጊዜያት የተፈጸሙባቸው መንገዶች ከመጽሐፍ ቅዱስ ጋር እኩል ሥልጣን እንዳላቸው በማመን በባሕላዊ ልማድ ምክንያት ለውጥን አይቀበሉም።

15ኛ ጥያቄ፡- ማር. 7:1-13 እንብብ። ሀ) ኢየሱስ ፈሪሳውያንን ምን ያደርጋሉ ብሎ ተቃወማቸው? ለ) በዛሬይቱ ቤተ ክርስቲያን እንዲህ ዓይነቱን አደጋ የምንመለከተው እንዴት ነው?

ሁላችንም በኢየሱስና በፈሪሳውያን መካከል የነበረውን ጠላትነት እናውቃለን። ፈሪሳውያን መንፈሳዊ ነን የሚሉ እግዚአብሔርን ደስ እንዳሰኙ የሚያስቡ የሃይማኖት መሪዎች ነበሩ። ነገር ግን እምነታቸው የተመሠረተው በእግዚአብሔር ቃል ላይ ሳይሆን በትውፊታቸው ላይ ነበር። በዚህም የክርስቶስ ዋና ጠላቶች ሆኑ። በዚህ ክፍል ስለ ፈሪሳውያን የተገለጡትን ሦስት ነገሮች ተመልከት።

1. የእግዚአብሔርን ቃል እንዳይተላለፉ ይረዳናል ብለው ያሰቧቸውን ነገሮች በእግዚአብሔር ቃል ላይ ጨመሩ። ከመልካም ልባዊ አሳብ በመነሣት እግዚአብሔር በተናገረው ላይ ሕግጋትን ጨመሩ። እግዚአብሔር በብሉይ ኪዳን በአምልኮ ጊዜያቸው የመንጸት ሥርዓት ማካሄድ እንዳለባቸው ተናግሮአቸው ነበር። ነገር ግን እግዚአብሔር ንጹሕ የሆኑትንና ያልሆኑትን አልዘረዘረም ነበር። ስለዚህ እግዚአብሔርን ደስ ማሰኘታቸውን እርግጠኛ ለመሆን በመጽሐፍ ቅዱስ ሕግጋት ላይ ጨመሩ። የቤተ ክርስቲያን ሕግጋትና

ደንቦች አብዛኛዎቹ የሚጀምሩት በእግዚአብሔር ፊት ቅዱስ ለመሆን ከመፈለግ የተነሣ ነው። ነገር ግን እነዚህ ሕግጋትና ደንቦች የእግዚአብሔር ቃል አይደሉም። ወይም ከእግዚአብሔር ቃል ጋር ሊስተካከሉ አይችሉም።

2. ትምህርታቸው ወይም ትእዛዞቻቸው እንደ እግዚአብሔር ቃል መጠበቅ እንዳለበት ያለቡ ነበር። የሽማግሌዎቻችን ትምህርቶች መልካም ሊሆኑ ይችላሉ። ከእግዚአብሔር ቃል ጋር የሚተካከሉበት መንገድ ግን የለም። ስለዚህ ትውፊቶች ቢታዘዙአቸውም ባይታዘዙአቸውም መንፈሳዊ ጉዳት የማያስከትሉ ሆነው ለአመለካከት ልዩነቶች ክፍት ነበሩ። ፈረሳውያን ግን ሕጎቻቸውን ከእግዚአብሔር ቃል ጋር እኩል በማድረግ በእግዚአብሔር ቃል ላይ ይጨምሩ፤ አንዳንድ ጊዜም ከእግዚአብሔር ቃል ጋር ይቃረኑ ነበር። ስለዚህ የቤተ ክርስቲያን ልምዶቻችንን ወይም ባሕሎቻችንን ከእግዚአብሔር ቃል ጋር እኩል እንዳናደርጋቸው እጅግ መጠንቀቅ አለብን።

3. የእግዚአብሔር ዋና ትኩረቱ በሕግጋት ውጫዊ ሁኔታ ላይ እንደ ሆነና ከልባቸው ዝንባሌ ጋር ጉዳይ እንደሌለው ያለቡ ነበር። «የሕግን ፊደል» እግዚአብሔር ያዘዛቸውን ውጫዊ ትእዛዛት እስከታዘዙ ድረስ ልባቸው ጠንካራና መራራ ቢሆንም እንኳ እግዚአብሔርን ደስ በሚያሰኝ ሁኔታ እንደሚኖሩ ያለቡ ነበር። ለእግዚአብሔር መታዘዝ በመጀመሪያ ከልብ በትክክለኛ ዝንባሌዎች የሚጀምር፤ ከዚያም ወደ ትክክለኛ ተግባር የሚተረጎም መሆኑን አልተገነዘቡም ነበር።

ውጫዊ ተግባራት ከውስጣዊ ዝንባሌዎች በላይ ሆነው የመታየታቸው ነገር በሁሉም ዘመናት የነበረ የቤተክርስቲያን ችግር ነው። ከዓለም የተለየን እንደሆንን የሚያመለክቱ ውጫዊ ድርጊቶች ከፈጸምን፤ ሰይጣን መልካም ወይም መንፈሳዊ እንደሆንን እንድናስብ ያደርገናል። የትኛውም ነገር ሊሆን ይችላል። አለባበስ ሊሆን ይችላል። አንዳንድ ሰዎች የተወሰነ አለባበስ ካዘወተርን መንፈሳዊ እንደምንሆን ያስተምራሉ። ሌሎች በልሳን ከተናገርን መንፈሳዊ እንደምንሆን ያስተምራሉ። እግዚአብሔር ለውጫዊ ተግባራችን የሚሰጠው ትኩረት አነስተኛ ነው፤ ስለ ልባችን ግን በጣም ይገደዋል። ልባችን ትክክል ከሆነ ውጫዊ ተግባራችንም ትክክል ይሆናል።

ቆላስይስ 2:8 «እንደ ክርስቶስ ትምህርት ሳይሆን፤ እንደ ሰው ወግና እንደ ዓለማዊ እንደ መጀመሪያ ትምህርት ባለ በፍልስፍና በከንቱም መታለል ማንም እንዳይማርካችሁ ተጠበቁ» በማለት አስጠንቅቆናል። ልምዶቻችንን ከዚህ ቀደም በተማርናቸው ነገሮች ላይ ከመሠረትን ውስጣዊ ዓላማችን መልካም ቢሆንም እንኳ ያለማቋረጥ በእግዚአብሔር ቃል ካልፈተንናቸው በስተቀር አደገኛ መለኪያዎች ናቸው። አንድ የአምልኮ መንገድ ቀደምት አባቶቻችን እኛን ያስተማሩበትን መንገድ የተከተለ ባለመሆኑ ብቻ የተሳሳተ ነው ካልን ሕጎቻችን በእግዚአብሔር ቃል ሥልጣን ሥር ያሉ መሆናቸው ቀርቶ ከእግዚአብሔር ቃል ጋር የሚተካከሉ እናደርጋቸዋለን።

ለሰዚህ ስለ መንፈስ ቅዱስ በምናጠናበት ጊዜ ስለ መንፈስ ቅዱስ ማወቅ የሚገባንን ጉዳይ ለመዳኘት ዋና መመዘኛችን አድርገን የምንጠቀምበት የእግዚአብሔር ሕያው ቃል የሆነውን መጽሐፍ ቅዱስን ነው። በስሜት ላይ በመንተራስ ከሰዎች ጋር ክርክር አንገጥምም። ሰዎች በቪዲዮ አየን ወይም በመልእክት ሰማን በሚሉት ነገር ላይ አንግገትም። ስለ መንፈስ ቅዱስ ጉዳይ በምናስተምርበት ጊዜ የቤተ ክርስቲያንን ትውፊት የትምህርታችን ምንጭ አድርገንም አንጠቀምም። ይልቁኑ መንፈስ ቅዱስ ማን መሆኑን ለመረዳት ባለን ጽኑ ፍላጎት መጽሐፍ ቅዱስን ዋና መመዘኛችን አድርገን እንጠቀማለን።

ጳውሎስ የመጨረሻዎቹ ቀናት ሰዎች ባሕርይ በእግዚአብሔር ቃል ላይ ሳይሆን ለስሜቶቻቸው ደስ የሚያሰኙአቸውን ነገሮች በመስማት ላይ የተመሠረተ እንደሚሆን በመንገር ጢሞቴዎስን ካስጠነቀቀው በኋላ ሙሉ ለሙሉ እራሱን በእግዚአብሔር ቃል እንዲሰጥ አዝዞታል። የእግዚአብሔርን ቃል ለግል መመሪያው አድርጎ እንዲጠቀምበትና ያለማድረግ ለሌሎችም እንዲያስተምረው አዘዘው። ወንድሞቼና እህቶቼ እምነቶቻችሁን በሙሉ በመጽሐፍ ቅዱስ ና በመጽሐፍ ቅዱስ ላይ ብቻ እንድትመሠርቱ እለምናችኋለሁ። አንድ ነገር እውነት መሆኑን ወይም ያለመሆኑን የምንላካበት እውነተኛውና ትክክለኛው መመዘኛ መጽሐፍ ቅዱስ ብቻ ነው። በቴሌቪዥን የምናየው ወይም በመጽሐፍ የምናነበው ወይም ከሰባኪ የምንሰማው ነገር በእግዚአብሔር ቃል በቀጥታ ካልተደገፈ በስተቀር እውነት ሊሆን እንደማይችል ልናምን ይገባል። ደግሞም አመለካከታችን ብዙ ጊዜ ከዓውደ ንባቡ ተነጥሎ በወጣ አንድ ጥቅስ ብቻ የተደገፈ ያለመሆኑንም ማረጋገጥ አለብን። በመጽሐፍ ቅዱስ በሌሎች ክፍሎችም በሚገኙ ሰፊ ትምህርቶች የተደገፈ መሆኑ አለበት። ለዚህ ነው እንደ ቤተ ክርስቲያን መሪዎች የእግዚአብሔርን ቃል በማስተማር ላይ ትኩረት ማድረግ ያለብን። መልካም በሚመስሉ አሳቦች ወይም ዓይንን በሚሰብ ነገር እንዳንወሰድ የሚጠብቀን የእግዚአብሔር ቃል እውቀት ብቻ ነው።

16ኛ ጥያቄ፡- ሀ) ከቤተ ክርስቲያንህ ወይም ከሌላ ቤተ ክርስቲያን ቢሆንም በመጽሐፍ ቅዱስ ትምህርት ላይ ያልተመሠረቱ ትምህርቶችን ምሳሌ አቅርብ። ለ) በአሁኖቹ የኢትዮጵያ አብያተ ክርስቲያን ክርስቲያኖች እንዴት በሦስቱም መመዘኛዎች እምነታቸውን እንደሚመሠርቱ ምሳሌዎችን ጥቀስ።

መንፈስ ቅዱስን ማወቅ

17ኛ ጥያቄ፡- ሀ) ዳን 11:32 አንብብ። አምላካቸውን የሚያውቁ ሕዝቦች ምን ሲያደርጉ ነው ይህ ጥቅስ የሚናገረው? ለ) ኤፌ. 1:17-20 አንብብ። 1) ጳውሎስ ለቅዱሳን የጸለየው ጸሎት ምን ነበር? 2) እነዚህን ጥቅሶች በሕይወታችን ለመፈጸም የምንችለው እንዴት ነው? ሐ) እግዚአብሔርን ሳናየው ወዳጆቹ መሆን የምንችለው እንዴት ነው?

መንፈስ ቅዱስን ካላወቅነውና በኃይሉ ካልተመላለሰን ስለ መንፈስ ቅዱስ ማወቅ ምንም አይጠቅምም። የሕይወታችን ዓላማ እግዚአብሔርን የቅርብ ጓደኛ ለማድረግ በምንችልበት መንገድ ማወቅ ሊሆን ይገባል። የሙስሊም እምነት ተከታዮችም ሆኑ የአርቶዶክስ እምነት ተከታዮች እግዚአብሔር ለመታወቅ በማይችል ሁኔታ በሩቅ የሚገኝ አድርገው ይቆጥሩታል። ብዙ የአርቶዶክስ ክርስቲያኖች እንደ መላእክትና ማርያም ያሉ አማላጆችን በእግዚአብሔር ፊት ይወክሉአቸው ዘንድ የሚጠቀሙበት አንዱ ምክንያት ለዚህ ነው። እግዚአብሔር ብቸኛ ታላቅና ኃያል ቢሆንም ቅሉ፣ ቅርብ ወዳጆቹ እንድንሆንና ከእርሱ ጋር በኅብረት እንድንኖር የሚፈልግ ስለመሆኑ መጽሐፍ ቅዱስ አስደናቂ እውነትን ያስተምራል።

ከእግዚአብሔር መንፈስ ቅዱስ ጋር የቅርብ ወዳጅነት እንዴት መፍጠር እንችላለን? በምድር ላይ እንዳሉ ማናቸውም መልካም ግንኙነቶች ሊሆኑ የሚገባቸው ቢያንስ አፊት ነገሮች አሉ። በመጀመሪያ እግዚአብሔርን ለማወቅ ፍላጎት እንዲኖር ያስፈልጋል። ብዙዎቻችን አንድ ወይም ሁለት የቅርብ ጓደኞች አሉን። እነኚህ ጓደኞቻችን ወደ እኛ የቀረቡት ወዳጅ ልናደርጋቸው መልካም ፈቃድና ፍላጎት ስለነበረን እነርሱም ይህ ፍላጎት ስለነበራቸው ነው። የቅርብ ጓደኝነት ብዙ ድካምን ስለሚጠይቅ፣ የቅርብ ጓደኛ የመሆን ፍላጎት ሊኖር ይገባል። እንደ አብርሃም፣ ሙሴና ዳዊት የእግዚአብሔር የቅርብ ወዳጆች ልንሆን የምንችለው ከልባችን ስንፈልግና እንደፍላጎታችን ስንኖር ብቻ ነው። እግዚአብሔር ወዳጁን ሊሆን ይፈልጋል (ዮሐ. 15:14-15)። እኛም በምድር ላይ ካሉ ነገሮች ሁሉ በላይ የእግዚአብሔር ወዳጆች ለመሆን በመፈለግ ምላሽ መስጠት አለብን።

ሁለተኛው ጉዳይ ጊዜ የሚጠይቅ መሆኑ ነው። ማንም በአንድ ጊዜ ወዳጁን አይሆንም። መልካም የቅርብ ጓደኝነት ለመመሥረት ብዙ ጊዜ ዓመታት ይጠይቃል። ከእግዚአብሔር ጋር የቅርብ ወዳጅነት ለመመሥረትም እንደዚሁ ጊዜ ይፈልጋል።

ሦስተኛ በእግዚአብሔር ፊት ግልጽ መሆን አለብን። ልባችንና አእምሮአችንን መክፈት አለብን። የምናስበውን፣ የጎዳናንን፣ የምንመኘውን፣ የምንታገለውን ነገር ሁሉ ልናካፍለው ይገባል። ከመዝሙረ ዳዊት እንደምንረዳው ዳዊት የእግዚአብሔር የቅርብ ወዳጅ የሆነበት አንዱ ምክንያት በእግዚአብሔር ላይ መቆጣቱን እንኳ ሳይቀር ውስጣዊ ነገሩን በሙሉ ሳይደብቅ ይገልጽለት ስለነበር ነው። ወዳጆቹ ለመሆን ፍጹም ልናምነውና በፊቱ ግልጽ ልንሆን ይገባል። ከሕይወታችን ከፊሉን ለመደበቅ መዋከር ምንም አይጠቅምም። እግዚአብሔር ሁሉን ስለሚያውቅ ከእርሱ የምንደብቀው የለንም። አስተሳሰባችንና ስሜታችንን ከእግዚአብሔር ለመደበቅ ስንዋከር ከእርሱ እንዲኖረን የምናስበው የቅርብ ወዳጅነት ሳያድግ ይቀራል።

በአራተኛ ደረጃ ማንነቱን ማወቅ ይገባል። የአንድን ሰው ማንነት ማወቅ፣ ታሪኩን፣ የሚወደውንና የሚጠላውን ባሕርይውን ማወቅን

ይጠይቃል። ስለ ሰውየው ባወቅን መጠን፣ እርሱም ስለ እኛ ባወቀ መጠን አንዳችን ለሌላችን የበለጠ እየተመቸን እንሄዳለን። ከእግዚአብሔር ጋር ባለን ግንኙነትም ጉዳዩ ተመሳሳይ ነው። ስለ እግዚአብሔር ባወቅን መጠን የበለጠ ወዳጁ እንሆናለን። ግንኙነታችንም ያድጋል። ስለ እግዚአብሔር ለመማር ጊዜ ካልወሰድን፣ ምን እንደሚመስል፣ የሚወደውንና የሚጠላውን፣ የሚያስደስተውንና የሚያሳዝነውን ካልተረዳን የእግዚአብሔር የቅርብ ወዳጅ መሆን አንችልም። ነገር ግን እግዚአብሔርን ከፈለግንና እርሱን ማወቅ የምንሻ ከሆነ፣ እግዚአብሔር እራሱን ለእኛ ይገልጥናል፤ ግንኙነታችንም በእያንዳንዱ ዓመት እየጠለቀና እየጣፈጠ ይሄዳል።

18ኛ ጥያቄ፡- እራስህን መርምር። ሀ) እግዚአብሔርን ምን ያህል በሚገባ ታውቀዋለህ? ለ) እንደ ቅርብ ወዳጅህ እርሱን ማወቅ ለአንተ ምን ያህል አስፈላጊህ ነው? ሐ) በእግዚአብሔር ፊት ምን ያህል ግልጽ ነህ? መ) የበለጠ ታውቀው ዘንድ ምን እያደረግህ ነው?

እግዚአብሔር መንፈስ ቅዱስ በልባችን ውስጥ ይኖራል። እኛ የእርሱ ቤተ መቅደስ ነን (1ኛ ቆሮ. 6:19-20)። እንዲሁም የትውውቅ ብቻ ሊሆን ይችላል ወይም የቅርብ ወዳጆችን ሊሆን ይችላል። ምርጫው የራሳችን ነው። ወዳጆቹ የመሆን ፍላጎት አለን? ይህ ፍላጎት ታዋቂ፣ ሃብታም ወይም የተማረ ለመሆን ካለን ፍላጎት የላቀ መሆን አለበት። ከባድ ጥረት የሚጠይቅ ነው። ከመንፈስ ቅዱስ ጋር ግንኙነታችንን እያዳበርን ስንሄድ እርሱ አጽናኛችን፣ መካሪያችን፣ አበረታቻችንና አጋግችን ይሆናል። በእርሱ በኩል ከእግዚአብሔር አብና ከእግዚአብሔር ወልድ ጋር እጅግ ያማረ ጎብረት ውስጥ እንድንገባ የሚያስችለንን ኃይል ይሰጠናል። በእርግጥ በምድር ላይ ከዚህ የላቀ አስፈላጊ ነገር የለም።

እግዚአብሔር ከእኛ የራቀ መስሎ የሚሰማን ከሆነ በልባችን ያለውን መንፈስ ቅዱስን ካለመስማታችን የተነሣ ነው። ተስፋ ቆርጠን ከሆነ መንፈስ ቅዱስ እንዲያጸናና እንዲመራን አልፈቀድንለትም ማለት ነው። በኃጢአት ከመሸነፍ ይልቅ ለከርስቶስ በድል መኖር ሊመጣ የሚችለው መንፈስ ቅዱስን በማወቅና በሕይወታችን ውስጥ የሚሠራውን ኃይሉን ስንለማመድ ብቻ ነው። ዳሩ ግን መንፈስ ቅዱስን ማወቅ የምንችለው እንዴት ነው? እርሱ እንደ ነፋስ ስለሆነ መቼ እንደሚመጣና ወዴት እንደሚሄድ አናውቅም (ዮሐ. 3:8)። በዓይኖችን ልናየውም አንችልም። ከጓደኞቻችን ጋር እንደምናወራው በቃላት ከእርሱ ጋር ልንነጋገር አንችልም። እግዚአብሔር በጸጋው መንፈስ ቅዱስ ራሱ በጻፈው መጽሐፍ ቅዱስ ውስጥ መንፈስ ቅዱስን ገልጦልናል። እግዚአብሔርን ማወቅ ከፈለጋችሁ፣ እና መንፈስ ቅዱስንም ማወቅ ከፈለጋችሁ እግዚአብሔር መንፈስ ቅዱስ በተቀዳሚ እራሱን በቃሉ ይገልጥላችኋል። ከእግዚአብሔር ጋር ጊዜ በመውሰድ በቃሉ እንዲገልጥልን መጠየቅ የሚያስፈልገው ለዚህ ነው። መንፈስ ቅዱስን በእርግጠኝነት ለማወቅ ከዚህ ሌላ መንገድ ፈጽሞ የለም።

በዚህ የጥናት መዋሪያ መጽሐፍ የእኔው ግብ ስለ መንፈስ ቅዱስ የጠለቀ ተጨማሪ የአእምሮ አውቀት እንዲኖራችሁ አይደለም። መንፈስ ቅዱስን እራሱን እንድታውቁት እፈልጋለሁ። መንፈስ ቅዱስን ባለማወቃቸው ምክንያት ደካማ፣ ደረቅና ውጤታማ ያልሆነ ሕይወት ያላቸው በርካታ ክርስቲያኖች አሉ። ስለ መንፈስ ቅዱስ በጥልቀት እናጥና፣ ከሁሉም በላይ ደግሞ እግዚአብሔር መንፈስ ቅዱስ እራሱን እንዲገልጥልን ቃሉን ስናጠና የበለጠ እንድናውቀው ይረዳን (ያግዘን) ዘንድ እንጠይቀው።

19ኛ ጥያቄ፡- የጸሎት ጊዜ በመውሰድ መንፈስ ቅዱስ በዚህ ጥናት ውስጥ እራሱን እንዲገልጥልህና የቅርብ ጓደኛው እንዲያደርግህ ጸልይ።

ሦስተኛ ቀን፡-

ስለ መንፈስ ቅዱስ ዋና ዋና እውነቶች አጠቃላይ ቅኝት

በአንድ ጥቅጥ ያለ ጫካ ውስጥ ቆሞ መንገዱ ወደ የት እንደሚወስድ ለመናገር መሞከር እጅግ ከባድ ነው። ምክንያቱም ወደፊት ለማየት የምንችለው ጥቂት እርምጃዎች ብቻ ስለሆነ ነው። ነገር ግን ከተራራ ጫፍ ላይ ቆመን የአንድን መንገድ አቅጣጫ ብናጠና ያ መንገድ ወደ የት እንደሚወስደን መመልከት እጅግ ቀላል ነው። ስለ መንፈስ ቅዱስ በምናደርገው ጥናት ወደ የት እንደምንሄድ ለመረዳት ትምህርታችን ወደ የት እንደሚወስደን በአጭሩ መረዳት ያስፈልገናል። ስለ መንፈስ ቅዱስ ጥናታችንን የምንጀምረው የምንመለከታቸውን ዋና ዋና እውነቶች በሰፊው በመቃኘት ይሆናል። ይህም የጥናት መጽሐፋችን እንዴት እንደተዋቀረ ለመመልከት ያግዘናል።

በሚቀጥሉት 14 ሳምንታት ስለ መንፈስ ቅዱስ በርካታ የተለያዩ እውነቶችን እናጠናለን። በመጀመሪያ የሥላሴን ሦስተኛ አካላዊ ህልውና በመመልከት እንጀምራለን። «መንፈስ ቅዱስ ማን ነው?» የሚል ጥያቄ እናነሳለን። አካላዊ ህልውና የሌለው ኃይል ብቻ ነውን? ወይስ ሕያው የሆነ አካል ያለው ህልውና የሥላሴ ሦስተኛው አካል ነው? ቀጥለን መጽሐፍ ቅዱስ ስለ መንፈስ ቅዱስ በብሉይ ኪዳን፣ በአራቱ ወንጌላት በኢየሱስ ሕይወት ውስጥ የታየውና በሐዋርያት ሥራ የሚያስተምረውን በአጭሩ እንቃኛለን። በማያቋርጥ ተከታታይነት እየተገለጠ እንደሚመጣ ታሪክ ከመጀመሪያው ጀምሮ መጽሐፍ ቅዱስን እየቀጠልን ስናነብ ስለ መንፈስ ቅዱስ የበለጠ እየተማርን እንሄዳለን። ከዚያ በመቀጠል የመንፈስ ቅዱስን አገልግሎት ከፋፍለን እንመለከተዋለን። ክርስቲያኖች ባልሆኑ ሰዎች መካከል እንኳ ስላለው ተግባር እናያለን። እያንዳንዱን የዳነውን ሰው ደግሞ ከኢየሱስ ክርስቶስ ጋር ወዳለ ግንኙነት እንዴት እንደሚመራው እንመለከታለን። ቀጥለን አንድን ክርስቲያን ክርስቶስን ወደ መምሰል እንዲያድግ በሕይወቱ የሚሠራበትን፣ ክርስቶስ እያንዳንዳችን እንድንሠራ የሚፈልጋቸውን ነገሮች፣ በክርስቲያን ውስጥና በክርስቲያን አማካኝነት

የሚሠራበትን በርካታ የተለያዩ የመንፈስ ቅዱስ አገልግሎቶች እንመለከታለን። ከዚያ በመቀጠል የመንፈስ ቅዱስ ስጦታዎች በተለይ ደግሞ በቤተ ክርስቲያን ውስጥ የተለያዩ ውዝግቦች የሚያስነሡትን ማለትም በልሳን የመናገር፣ የፈውስና የትንቢት ስጦታዎችን እንመለከታለን። ጥናታችንን የምናጠቃልለው በየዕለቱ በመንፈስ ቅዱስ ኃይል እንዴት መመላለስ እንደምንችል በመመልከት ይሆናል።

20ኛ ጥያቄ፡- ያለፈውን አንቀጽ አንብብ። በዚህ መጽሐፍ በምንመለከታቸው እያንዳንዱ ዋና ርእሶች እግዚአብሔር እንዲያስተምርህ ጸልይ።

ዛሬ መንፈስ ቅዱስ ለእግዚአብሔር ሥራዎች በሙሉ እንዴት አስፈላጊና ጠቃሚ እንደሆነ እንመለከታለን። ዛሬ በዓለም ላይ መንፈስ ቅዱስ ስላለው ሁለት ዋና ተግባራት በአጭሩ እንጠቅሳለን።

በመጽሐፍ ቅዱስ ውስጥ የመንፈስ ቅዱስ ስፍራ።

21ኛ ጥያቄ፡- ስለ መንፈስ ቅዱስ ስታስብ ወደ አእምሮህ የሚመጣው አሳብ ምንድን ነው? መንፈስ ቅዱስ ምን ይመስላል? ምን ለመሥራት ይሞክራል?

እንደ ክርስቲያኖች አብዛኛው የመጽሐፍ ቅዱስ እውቀታችን ስለ እግዚአብሔር አብና ደኅንነታችንን ስለዋጀው ስለ ኢየሱስ ክርስቶስ ነው። ስለ መንፈስ ቅዱስ ማንነትና ምን እንደሚሠራ ለማሰብ የምንወስደው ጊዜ በጣም አነስተኛ ነው። ይህም ሆኖ መጽሐፍ ቅዱስን በጥንቃቄ ብናጠና በእያንዳንዱ የአዲስ ኪዳን ገጽ ላይ ስለ መንፈስ ቅዱስ እናነባለን። የመጽሐፍ ቅዱስ ተቀዳሚ አትኩሮት ባይሆንም እንኳ ስለ መንፈስ ቅዱስ የተጠቀሱ እውነቶች ከመጽሐፍ ቅዱስ ዋና ትምህርቶች ሁሉ ጋር እጅግ ከመጣመራቸው የተነሣ መንፈስ ቅዱስ እግዚአብሔር በሚሠራቸው ሥራዎች ሁሉ ውስጥ ገቢራዊ ተሳትፎ አለው።

ለምሳሌ፡- በአዲስ አበባ የምትኖር ሆነህ አንድ ቆንጆ ባለ 10 ፎቅ ሕንፃ ተመለከትህ እንበል። ይህን ሕንፃ ማን ሠራው? ከየት ተገኘ? እንዴት ህልውና ሊያገኝ ቻለ? ሕንፃውን እንደገነቡ የምናስባቸው በርካታ የተለያዩ ሰዎች ሊኖሩ ይችላሉ። ሕንፃውን በአእምሮው በመቅረጽ በሕንፃው ሥራ መጨረሻ መካተት አለባቸው ብሎ ያስባቸውን ነገሮች በሙሉ ጨምሮ ሕንፃውን በወረቀት ላይ ያስፈረው የንድፍ መሐንዲሱ (አርክቴክቱ) ይኖራል። በንድፍ መሐንዲሱ የተሠራው ነገር በሙሉ በታሰበው መንገድ በሥራ ላይ መዋሉን የሚያረጋግጥ የሕንፃ ሥራ ተቋራጭ ይኖራል። በመጨረሻ ሥራውን በመሥራት ሕንፃው ተግባራዊ እንዲሆን የሚያደርጉት ግንቦች፣ አናሂዎች የኤሌክትሪክ ሠራተኞች ወዘተ... ይኖራሉ።

ይህ መግለጫ ሥላሴዎች እግዚአብሔር አብ፣ እግዚአብሔር ወልድና እግዚአብሔር መንፈስ ቅዱስ እንዴት አብረው እንደሚሠሩ ለማሳየት ጥሩ ምሳሌ ነው። መጽሐፍ ቅዱስን በቅርበት ስንመረምር ማናቸውንም ዋና

የሚባሉ ተግባራት ሥላሴ አብረው እንደሚሠሩት ያሳያል። እግዚአብሔር አብ እንደ ንድፍ አውጧው መሐንዲስ ሆኖ ምን እንደሚፈጸም ይወስናል። እግዚአብሔር ወልድ የእግዚአብሔር አብ ዕቅድ ይፈጸም ዘንድ የበላይ ተቆጣጣሪ ሆኖ እንደሚመለከተው ተቋራጭ ነው። መንፈስ ቅዱስን ደግሞ የእግዚአብሔር አብና የእግዚአብሔር ወልድን ዓላማና ዕቅድ ወደ እውነታ የሚተረጉም የሕንፃው ሠራተኛ ሆኖ እንመለከተዋለን። መንፈስ ቅዱስ ለሕንፃው ሥራ እንደ ተቆጣጣሪ በመሆን በሠራተኞች ማለትም በእግዚአብሔር ልጆች አማካኝነት የሚያከናውናቸው ሌሎች የእግዚአብሔር ሥራዎችም አሉ።

22ኛ ጥያቄ፡- የሚከተሉትን ጥቅሶች ተመልከት። ዘፍ. 1:1-2 እና ቆላ. 1:16-17፤ ሉቃስ 1:35 እና ዮሐ. 3:16፤ ዮሐ. 6:35-40 እና ቲቶ 3:3-7። እነዚህ ጥቅሶች ሥላሴዎች አንድ ነገር በመፈጸም አብረው እንዴት እንደሚሠሩ ምን ያሳያል?

የሥላሴ አካላት በሙሉ ያልተሳተፉበት የእግዚአብሔር ሥራ ምናልባት አይኖር ይሆናል። ከሥላሴ አካላት አንዳቸው ለአንድ ሥራ ተቀዳሚ ኃላፊነት የሚወስዱ ቢሆንም እንኳ (ለምሳሌ ለኃጢአታችን የሞተው ኢየሱስ ክርስቶስ ብቻ ነው) የመጽሐፍ ቅዱስ ትምህርቶችን ሁሉ በአንድነት ስናጣመራቸው የቀሩትም የሥላሴ አካላት እንደተሳተፉበት እናየለን።

ሥላሴዎች የእግዚአብሔርን ዕቅዶች ለመፈጸም እንዴት እንደ ሠሩ ሦስት ምሳሌዎችን እንመልከት።

1. የመፍጠር ሥራ፡- መጽሐፍ ቅዱስን በምናጠናበት ጊዜ እንደምንመለከተው እያንዳንዱ የሥላሴ አካል በመፍጠር ሥራ ተካፍሏል። በዘፍ. 1:1 እግዚአብሔር ሰማይንና ምድርን እንደፈጠረ ተገልጿልናል። በቆላ. 1:16-17 ፍጥረታት ሁሉ የተፈጠሩት የእግዚአብሔር ልጅ በሆነው በኢየሱስ ክርስቶስ እንደሆነ እንመለከታለን። እግዚአብሔር ሰማይና ምድርን በፈጠረበት ጊዜ መንፈስ ቅዱስ የእግዚአብሔርን ፈቃድ ለመፈጸም በመዘጋጀት በውኃ ላይ እንደ ርግብ ሰፍፎ እንደነበር ተነግሮናል (ዘፍ. 1:2)።

2. የክርስቶስ መወለድ፡- ዮሐ. 3:16 እግዚአብሔር አብ ልጁን ኢየሱስን ወደዚህች ምድር እንደላከው ይነግረናል። ነገር ግን ዘላለማዊ ልጁ የሆነው ኢየሱስ ክርስቶስን በተአምራዊ መንገድ የሰው ሥጋ ይለብስ ዘንድ ድንግል ማርያም እንድትፀንስ ያደረገው ደግሞ መንፈስ ቅዱስ እንደሆነ እናነባለን (ሉቃስ 1:35)።

3. የአማኝ ደኅንነት፡- ደኅንነትን የሰጠን የትኛው የሥላሴ አካል ነው? ሦስቱም ናቸው። እግዚአብሔር አብ፣ እግዚአብሔር ወልድና እግዚአብሔር መንፈስ ቅዱስ ተካፋይ ነበሩ። እግዚአብሔር አብ የሚያምኑትን ለኢየሱስ ክርስቶስ እንደሰጠ ኢየሱስ ክርስቶስ ደግሞ አንዳቸውም እንዳይጠፉ እንደሚጠበቃቸው (ዮሐ. 6:35-40) ተጽፎአል። ነገር ግን ከኃጢአት ያጠበንና ያነጻን ደግሞ መንፈስ ቅዱስ እንደሆነ ተነግሮናል (ቲቶ 3:3-7)።

እያንዳንዱ የሕይወታችን ክፍል የመንፈስ ቅዱስ ሥራ ማግተም አለው። የፈጠረን፣ ያበጃጀንና አካላዊ ህልውናችንን የሰጠን ቤተሰባችንን፣ አገራችንን፣ ዜግነታችንን ወዘተ... የመረጠ እርሱ ነው (መዝ. (139) በእድገታችን ወቅት እየተከባከበን እርሱ የሚፈልገውን ዓይነት ሰው እንድንሆን የሕይወታችንን ልዩ ልዩ ሁኔታዎች ያደራጀልን መንፈስ ቅዱስ ነው (ዮሐ. 15:16)። በኃጢአት ሞቶ ወደ ነበረው ልባችን መጥቶ በመሥራት ክርስቶስ ለደኅንነታችን ያደረገውን ጥሪ እንድንሰማ ያደረገ፣ በዚህም በኢየሱስ እንድናምን ልባችንን ያነሣሣና የእግዚአብሔር ልጆች እንሆን ዘንድ ያስቻለንም መንፈስ ቅዱስ ነው (ዮሐ. 15:26፤ 16:6-11)። ኃጢአትን እንድናሸንፍ በየሰለቱ የሚያስፈልገንን ኃይል የሚሰጠን፣ (ሮሜ 8:13) ኢየሱስ ክርስቶስን እንድናገለግል ስጦታዎችን የሚሰጠን፣ ክርስቶስን ወደ መምሰል እንድንለወጥ የሚረዳንና እግዚአብሔር ወደ ቤተ ወደ መንግሥተ ሰማየት እስከሚወስደን ድረስ የሚጠብቀን እራሱ መንፈስ ቅዱስ ነው። አሁን የያዝነውን እኛነታችንን ያበጀው ከሥላሴ አካላት አንዱ የሆነው እግዚአብሔር መንፈስ ቅዱስ ነው። አመስግኑት! እወቁት!

23ኛ ጥያቄ፡- ከእግዚአብሔር የተቀበልካቸውን በረከቶችህን ዘርዝር። ይህን ፍቅር ያሳዩህንና በረከቶችህን የሰጡህን እያንዳንዱን የሥላሴ አካላት ለማመስገን ጊዜ ውሰድ።

የመንፈስ ቅዱስ ዋና ኃላፊነቶች ምንና ምን ናቸው?

24ኛ ጥያቄ፡- ሀ) የመንፈስ ቅዱስ ዋና ኃላፊነቶች ምንና ምን ይመስሉሃል?
ለ) የሚከተሉትን ጥቅሶች በማንበብ ከኃላፊነቶቹ ጥቂቶቹን /አንዳንዶቹን/ ጥቀስ። ዮሐ. 15:26፣ 16:6-15፤ ሮሜ 8:2፣ 4-6፣ 11፣ 14-16፣23፣26-27፤ 1ኛ ቆሮ. 9:9-12፣23-25

ከዚህ ቀደም እንደጠቀስነው ክርስቲያኖች ብዙ ጊዜ በመንፈስ ቅዱስ ጉዳይ ላይ በከፍተኛ ደረጃ የማይስማሙባቸው ነጥቦች አሏቸው። አንዳንዶች የሚያስተምሩት መንፈስ ቅዱስ በአማኞች ሕይወት ወይም በቤተ ክርስቲያን ታምራትን ለማድረግ እንደተሰጠ ነው። የመንፈስ ቅዱስ ተቀዳሚ ተግባር በልሳን ማናገር ወይም ታምራትን ማድረግ ይመስላቸዋል። ሌሎች ደግሞ የመንፈስ ቅዱስ ተቀዳሚ ተግባር እኛን መቀደስ እንደሆነ ያምናሉ። ሌሎች መንፈስ ቅዱስ እኛን የእግዚአብሔር ልጆች በማድረግ ሥራ ላይ ያተኩራሉ። ትክክለኛው የትኛው ነው? ሚዛናዊ የሆነ መልስ መፈለግ አለብን። መንፈስ ቅዱስ በሁሉም የሕይወታችን ገጽታ ውስጥ ይገባል። እነዚህን አገልግሎቶቹን በቅደም ተከተል የማስቀመጫ መንገድ አለን? የዚህ ጥናት መጽሐፍ ጸሐፊ የመንፈስ ቅዱስ ገጽ-ብዙ አገልግሎቶች በሁለት ዋና ሥራዎቹ ተጠቃልለው መቅረብ ይችላሉ ብሎ ያምናል።

1. መንፈስ ቅዱስ የተሰጠን እግዚአብሔር በእኛ ውስጥ መኖር ይችላል ዘንድ ነው።

25ኛ ጥያቄ፡- የሚከተሉትን ጥቅሶች አንብብ። ዘጸአ. 25:8፥ 22፥ 29:42-46፥ 33:7፤ 1ኛ ቆሮ. 3:16፥ 6:19። ሀ) ስለ መገናኛው ድንኳን ዓላማ ምን ያስተምሩናል? ለ) አማኞችና ቤተ ክርስቲያን የእግዚአብሔር ማደሪያ ስፍራ ስለ መሆናቸው ምን ያስተምሩናል?

የብሉይ ኪዳን ታሪክ ተቀዳሚ ዓላማ እግዚአብሔር እስራኤላውያን ከሚባሉ ልዩ ሕዝቦች ጋር ስላለው ግንኙነት ማውሳት ነው። እግዚአብሔር በምድር ላይ ካሉ ሕዝቦች በሙሉ ለይቶ በመምረጥ ልዩ ቃል ኪዳን ከእነርሱ ጋር ገባ። እግዚአብሔር ይህን ካደረገባቸው ዓላማዎች አንዱ እግዚአብሔር ከእነርሱ ጋር እጅግ ቅርብ በሆነ መልኩ ግንኙነት እንዲኖረው ለማድረግ ነበር። እግዚአብሔር እንደ አብርሃምና ዳዊት ያሉ ሰዎችን የመረጠ ቢሆንም እንኳ ሰዎች ከእግዚአብሔር ጋር ያላቸውን ግንኙነት ለመጠበቅ የሚያመልኩበት አንድ የሚታይ ስፍራ ከሌላቸው በስተቀር አስቸጋሪ ሆኖ አግኝተውታል። ሰዎች ዛፎችን፥ ፀሐይንና ጨረቃን ወዘተ... የመሳሰሉ የሚታዩ ነገሮችን የማምለክ ፈተና ሁልጊዜ ነበረባቸው። ስለዚህ እግዚአብሔር የእርሱን ህልውና ሕዝቡ ዘወትር የሚያስብበትን አንድ የሚታይ ነገር ለመሥራት ወሰነ። ከእስራኤላውያን ዘንድ የሚያደርገውን ልዩ መገኘት የሚያመለክት አንድ ሕንፃ እንዲሠሩ አዘዘ። እግዚአብሔር የእርሱን ልዩ መገኘት ማለትም የክብሩ ደመና የሚያርፍበትን፥ በመጀመሪያ የመገናኛ ድንኳን በኋላ ደግሞ ቤተ መቅደሱ እንዲሠራ አደረገ። እግዚአብሔር በሕዝቡ መካከል ለማደር ፈለገ (ዘፀአ. 25:8)። ሕዝቡ እንዲያመልኩት እርሱም ቅርብ እንዲሆናቸው ፈለገ። የሚያሳዝነው እውነታ ግን የመገናኛው ድንኳንና የክብሩ ደመና በመካከላቸው እያለ እንኳ እስራኤላውያን ወደ ጣዖት አምልኮ አዘነበሉ።

በመጀመሪያ እግዚአብሔር ያለምንም ሕንፃ እራሱን ከግለሰቦች ጋር አዛመደ። ቀጥሎም ለእርሱ ልዩ መገኘት ሕንፃ እንዲሠራ አደረገ። በአዲስ ኪዳን ግን እግዚአብሔር እራሱን ከሕዝቡ ጋር የሚያዛምድበትን መንገድ እንደለወጠ እናያለን። እግዚአብሔር በሕዝቡ ውስጥ ለመኖር ወሰነ። ይህን ያደረገው እንዴት ነበር? እግዚአብሔር አብ በልጆቹ ሁሉ ውስጥ ይኖራልን? ጌታ ኢየሱስ ክርስቶስ በልባቸው ይኖራልን? በአንዳንድ መንገድ እግዚአብሔር አብና ኢየሱስ ክርስቶስ በልባችን የሚኖሩ ቢሆኑም እንኳ በሁሉም የእግዚአብሔር ልጆች ልብ ውስጥ የሚኖረው የሥላሴ አካል እግዚአብሔር መንፈስ ቅዱስ ነው። በተቀዳሚ እርሱ በሕይወታችን በመኖሩ እግዚአብሔር አብና እግዚአብሔር ወልድ በልባችን ይኖራሉ (ዮሐ. 14:23)። አስደናቂው እውነት አሁን የእግዚአብሔር ልጅ በሆነ ሁሉ መንፈስ ቅዱስ በሕይወቱ በቋሚነት መኖሩ ነው። መንፈስ ቅዱስ አንድ ጊዜ ወደ ሕይወታችን የሚመጣ በሌላ ጊዜ ደግሞ የሚሄድ አይደለም። እርሱ ሁል ጊዜ በዚያ ይገኛል። ወዳጆችን ነው። መንፈስ ቅዱስ አጽናኞችንና ጠበቃችን ነው። ከእግዚአብሔር ጋር ያለንን ግንኙነት እውነተኛ ለማድረግ በዚያ አለ።

ዘላለማዊና ኃይሉ አምላክ በልብህ ውስጥ ይኖራል! ምን ዓይነት አስደናቂ እውነት ነው!

26ኛ ጥያቄ፡- ሀ) እግዚአብሔር በልብህ ውስጥ የመኖሩ እውነታ የሚያበረታታህ እንዴት ነው? ለ) ማስጠንቀቂያ የሚሆንህስ እንዴት ነው?

ዓለምን የፈጠረው በአንተ ውስጥ ይኖራል! ይሁንና፤ ይህ በአንተ ውስጥ የሚኖረው እስራኤላውያንን ባለመታዘዛቸው በከባድ ሁኔታ የቀጣቸው እግዚአብሔር ነው። ምን ዓይነት አበረታችና አስፈሪ እውነት ነው። በምንዋሽበት ጊዜ በውስጣችን ያለው መንፈስ ቅዱስ ይሰማና ያዝናል። የፍትወተ ሥጋ ኃጢአት ስንፈጽም በውስጣችን ያለው መንፈስ ቅዱስ ሁልጊዜም ይመለከተናል። መልካም ሆነ ክፉ በሆንንበት ጊዜ ሁሉ መንፈስ ቅዱስ ከእኛ ጋር ነው።

2. የመንፈስ ቅዱስ ሥራ በተቀዳሚ ኢየሱስ ክርስቶስን ማሳየት ነው።

27ኛ ጥያቄ፡- ዮሐ. 16፡5-15 አንብብ። እነዚህን ጥቅሶች ስለ መንፈስ ቅዱስ ሥራ ምን ያስተምሩናል?

መንፈስ ቅዱስ አምላክ ቢሆንም እንኳ እርሱ ትሑት ስለሆነ ለራሱ አትኩሮትን ወይም ክብርን ለማግኘት አይፈልግም። ግቡ ሰዎች ወደ እርሱ እንዲመለከቱ ወይም እርሱን እንዲያመልኩት አይደለም። የብርሃን ጨረር የሰዎችን አትኩሮት ወደ ሌላ ነገር እንደሚያመለክት የመንፈስ ቅዱስ ተቀዳሚ ተግባር ትኩረቶቻችንን በጌታ ኢየሱስ ክርስቶስ ላይ እንድናደርግ ነው። ይህንንም በአራት ዋና ዋና መንገዶች ይፈጽማል።

1. መንፈስ ቅዱስ መንፈሳዊ ዓይኖቻችን በመክፈት ለደኅንነታችን ኢየሱስ ክርስቶስን እንድንመለከት ያደርጋል።
2. ኢየሱስ ክርስቶስን እንድናመልክ የሚረዳን መንፈስ ቅዱስ ነው።
3. የመንፈስ ፍሬን በማፍራት ጌታ ኢየሱስ ክርስቶስን እንድንመሰል በሕይወታችን የሚሠራው መንፈስ ቅዱስ ነው።
4. መንፈሳዊ ስጦታዎችን በመስጠት ኢየሱስ ክርስቶስን ወክለን የክርስቶስ አካል የሆነችውን ቤተ ክርስቲያንና ዓለምን እንድናገለግል የሚያደርግ መንፈስ ቅዱስ ነው።

28ኛ ጥያቄ፡- መንፈስ ቅዱስ በሕይወትህ እነዚህን አራት ነገሮች እንዴት እንዳደረገ ምሳሌዎችን ዘርዝር።

29ኛ ጥያቄ፡- ሀ) በዚህ ዘመን ያሉ ሰዎች አትኩሮታቸውን ሁሉ በመንፈስ ቅዱስ ላይ የሚያደርጉት ወይም ጨርሶ እንደሌለ አድርገው የሚቆጥሩት ለምን ይመስልሃል? ለ) ከዚህ ትምህርት ስለ መንፈስ ቅዱስ በጥንቃቄ የማጥናትን አስፈላጊነት በተመለከተ ምን ልትማር ትችላለህ?

4ኛ ቀን፡-

የዚህን ሳምንት ትምህርት በመከለስ ለሳምንታዊ ስብሰባ ዝግጅት ይሆንህ ዘንድ የሳምንታዊ ስብሰባ የውይይት ጥያቄዎችን ተመልከት።

ሳምንታዊ ስብሰባ

1. ሳምንታዊ የአምልኮ ጊዜ፡- በአንድነት በምትሰባሰቡበት ጊዜ እግዚአብሔርን በማምለክ ወይም ከቃሉ አንዳንድ አሳቦችን በመመልከት ልባችሁን ለአምልኮ አዘጋጁ። መሪው ከተማሪዎች ጋር ለሚካፈለው ከ5-10 ደቂቃ የሚፈጅ ጥምና ከሌላ ትምህርት ወይም ለዚህኛው ሳምንት ከተመደበው ትምህርት የተወሰደ ጥቅስ ማዘጋጀት አለበት።
2. ጸሎት፡- ችግሮቻችሁን በመከፋፈል በአንድ ላይ ጸልዩ። በአሥር ደቂቃ ጊዜ ውስጥ አንዳችሁ ለሌላችሁ ደግሞም ለቤተ ክርስቲያን በሚያስፈልገው ነገር ላይ ጸልዩ።
3. ክለሳ፡- የዚህን ሳምንት ትምህርት ለመመልከት 15 ደቂቃዎች ያህል ውሰዱ። አስተማሪው የሳምንቱን ትምህርት ጨርሰው እንደሆነ ለማረጋገጥ ገብቶአቸውም እንደሆነ ለመረዳት የእያንዳንዱን ተማሪ መልሶች መመልከት አለበት። እያንዳንዱ ተማሪ ከዚህ የተማራቸውን ነገሮች ይዘርዝር። መምህር ሆይ፣ እዚህ ላይ ለዚህ ሳምንት ትምህርት አጭር ፈተና ስጥ።
4. ውይይት፡- በእያንዳንዱ ትምህርት መነሻ የውይይት ጥያቄዎች ይሰጣሉ። መምህር ሆይ፣ ሌሎች የምትነጋገሩባቸው ጉዳዮች ካሉ መልካም ነው። በመጽሐፉ ውስጥ ከምታገኛቸው ጥያቄዎች ለቡድንህ እጅግ ጠቃሚ ናቸው የምትላቸውን ምረጥ። እነዚህን በመጀመሪያ በማወያየት እያንዳንዱ የቡድን አባል አሳቡን እንዲያካፍል አድርግ። ለእነዚህ ጥያቄዎች ግልጽ የሆኑ የሕይወት ተዛምዶች ማድረግህን እርግጠኛ ሁን። ይህ የእግዚአብሔርን ቃል ትምህርት ለዕለት ተዕለት ሁኔታዎች የማዛመጃ ጊዜ መሆን አለበት። ውዝግብ የሚፈጥሩ የተሳሳቱ ትምህርቶችን የማረሚያ ጊዜም በመሆን ሊረዳ ይገባል።

ሀ. ኤፌ. 1፡15-21 አንብብ። 1) ጳውሎስ ለክርስቲያኖች የጸለየው ጸሎት ምን ነበር? 2) ለክርስቲያን ሕይወት ይህ መልካም ዓላማ የሚሆነው እንዴት ነው? 3) ክርስቲያኖች እግዚአብሔርን በተለይ ደግሞ እግዚአብሔር መንፈስ ቅዱስን በበለጠ ሊያውቁ የሚችሉባቸውን መንገዶች ተወያዩ። 4) እያንዳንዱ የቡድኑ አባል እግዚአብሔርን በማወቅ ያደገባቸውን መንገዶች እንዲያካፍል አድርግ።

ለ. 1) ክርስቲያኖች ስለ መንፈስ ቅዱስ እንዲያጠኑ አስፈላጊ የሆኑት አንዳንድ ምክንያቶች ምንድን ናቸው? 2) ሰዎች ስለ መንፈስ ቅዱስ ባለማጥናታቸው በቤተ ክርስቲያንህ የተፈጠሩ አንዳንድ ችግሮችን ጥቀስ።

ሐ. 1) ክርስቲያኖች እምነታቸውን ወይም ተግባራቸውን የሚወስኑባቸውን አራት ምንጮች ዘርዝር። 2) በእነዚህ አራት መንገዶች ክርስቲያኖች ስለ መንፈስ ቅዱስ ያላቸውን አመለካከት የሚወስኑባቸውን ሁኔታዎች ጥቀስ። 3) ከአራቱ መንገዶች የተሻለው የትኛው ነው? ለምን?

መ. 1) የመንፈስ ቅዱስ አገልግሎት ሁለት ተቀዳሚ ትኩረቶች የትኞቹ ናቸው? 2) አንዳንድ ሰዎች ከሚያስተምሩት ይህ የሚለየው እንዴት ነው? 3) በዛሬይቱ ቤተ ክርስቲያን እነዚህ የመንፈስ ቅዱስ አገልግሎት ሁለት ተቀዳሚ ትኩረቶች አስፈላጊ የሆኑት ለምንድን ነው?

5. ጸሎት፡- እግዚአብሔር የተማራችሁትን በተግባር እንድትፈጽሙ እንዲረዳችሁ በመጠየቅ ስብሰባውን በጸሎት ዝጋው።

ትምህርት ሁለት

አንደኛ ቀን፡-

1ኛ ጥያቄ፡- ስለ መንፈስ ቅዱስ የሚያምኑት ምን እንደሆነ ለማወቅ ዛሬ የተለያዩ ሰዎችን ትቃኛለህ። ወዳሉበት በመሄድ 1) አንድ የኦርቶዶክስ ክርስቲያን ቢቻል ቄስ 2) የካቶሊክ ክርስቲያን 3) የ<ኢየሱስ ብቻ> እምነት ተከታይ 4) የሙሉ ወንጌል አማኝ የሆነ ሰው 5) የባፕቲስት ወይም የቃለ ሕይወት አማኝ የሆነን ሰው ሀ) የሚከተሉትን ጥያቄዎች ጠይቀው። 1) አንድ አምላክ በሦስት ህልውና መኖሩን ታምናለህ? ይህ ከሆነ ይህን የማይቻል እውነታ እንዴት ትገልጻለህ? 2) መንፈስ ቅዱስ ማን ነው? 3) የመንፈስ ቅዱስ ተቀዳሚ ዓላማና ሥራ ምንድን ነው? 4) መንፈስ ቅዱስ በሰው ውስጥ እንደሚኖር ማወቅ የምንችለው እንዴት ነው? የመጨረሻ ማስረጃችንን ምንድን ነው? 5) በመንፈስ ቅዱስና መንፈሳዊ በመሆን መካከል ያለው ግንኙነት ምንድን ነው? ለ) ከላይ ለተዘረዘሩት ጥያቄዎች የራስህን መልስ ጻፍ። (ማስታወሻ፡- መልሶችህን በላምንቱ የስብሰባ ጊዜ ትወያይበታለህ።)

ሁለተኛ ቀን፡-

የመንፈስ ቅዱስ ስሞች

2ኛ ጥያቄ፡- ምሳ. 18፡10 «የእግዚአብሔር ስም የጸና ግምብ ነው፤ ጻድቅ ወደ እርሱ ርጦ ከፍ ከፍ ይላል» ሀ) የእግዚአብሔር ስም ለእግዚአብሔር ሕዝብ መሸሸጊያ የሚሆነው በምን መንገድ ነው? ለ) የጌታን ስምና ትርጉሙንም ማወቅ እንዴት እንደሚያበረታታህ ግለጽ? ሐ) ከአበረታቱህ የእግዚአብሔር ስሞች አንዳንዶቹን ጥቀስ።

ትናንትና ባካሄድኸው የቃለ ምልላስ ሥራ ስለ እግዚአብሔርና ስለ መንፈስ ቅዱስ በጠየቅሃቸው ጥያቄዎች እጅግ የተለያዩ መልሶች እንዳገኘህ

እንገምታለን። ስለ መንፈስ ቅዱስ ጉዳይ በክርስቲያኖች መካከል ግራ የሚያጋቡ በርካታ አሳቦች አሉ። ይህ ግራ መጋባት የተፈጠረው ለምንድን ነው? ለዚህ ተቀዳሚው ምክንያት ሰዎች መጽሐፍ ቅዱስ ምን እንደሚያስተምርና እነዚህን ጥያቄዎች እንዴት እንደሚመልስ ለማወቅ ጊዜ ስለማይሰጡ ነው። የዚህ ስለ መንፈስ ቅዱስ የተጻፈ የጥናት መጽሐፍ ተቀዳሚ ዓላማ መጽሐፍ ቅዱስን በመቃኘት ለእነዚህና ሌሎች ጥያቄዎች መልስ ለማግኘት ነው።

3ኛ ጥያቄ፡- ሀ) መንፈስ ቅዱስ «ቅዱስ መንፈስ» ተብሎ የተጠራበት ምክንያት ምንድን ነው ብለህ ታስባለህ? ለ) ቅዱስ ማለት ምን ማለት ነው? ሐ) መንፈስ ማለት ምን ማለት ነው? መ) የሚከተሉትን ጥቅሶች ተመልከት። ዘፍ. 1:2፤ ማቴ. 3:16፤ የሐዋ. 16:7፤ ሮሜ 8:9፤ ራእ. 1:4። የመንፈስ ቅዱስን ሌሎች ስሞች ጥቀስ።

ብዙ ጊዜ የእግዚአብሔርን ስም ዝም ብለን ከመጥራትና ከመጠቀም በስተቀር ምን ማለት እንደሆነና እግዚአብሔር በዚያ ስም ለምን እራሱን እንደገለጠልን ቆም ብለን አናስብም። የእግዚአብሔር ስሞች በተቀዳሚ ባሕርይውን ለመግለጥ የተሰጡ ናቸው። ለምሳሌ እግዚአብሔር አብ «አባት» ተብሎ የተጠራው በኢየሱስ ክርስቶስ ላመኑ ለልጆቹ ያለውን «አባት» አመለካከት ለማሳየት ነው። «ኢየሱስ» ማለት ደኅንነት ማለት ሲሆን በመስቀል ላይ በመዋት ደኅንነትን ለሰው ልጆች መስጠት ተቀዳሚ ተግባሩ መሆኑን ያሳያል። «መንፈስ ቅዱስ» የሚለው ስም ለሦስተኛው የሥላሴ አካል የተሰጠበት ምክንያት ደግሞ አለ።

4ኛ ጥያቄ፡- «መንፈስ» የሚለውን ቃል በመጽሐፍ ቅዱስ መዝገበ ቃላት ላይ ተመልከት። ትርጉሙ ምንድን ነው?

በመጽሐፍ ቅዱስ ውስጥ መንፈስ ቅዱስ በተለያየ ስም ይጠራል። ለምሳሌ አንዳንድ ጊዜ የኢየሱስ መንፈስ (የሐዋ. 16:7) ወይም እግዚአብሔር መንፈስ (ዘፀአ. 31:3) በመባል ይጠራል። ነገር ግን ተቀዳሚ ስሙ እግዚአብሔር መንፈስ ቅዱስ ነው። ይህ ስም መንፈስ ቅዱስን በተመለከቱ ሦስት የተለያዩ እውነቶች ላይ ያተኩራል።

1. መንፈስ፡- መንፈስ ቅዱስ የሚለው ስም የመጀመሪያ ክፍል «መንፈስ» በሚል ስም ላይ ያተኩራል። በዕብራይስጥ፣ በግሪክና በአማርኛ «መንፈስ» የሚለው ቃል የመጣው ትንፋሽ ወይም «ነፋስ» ከሚለው ቃል ነው። ይህ ቃል ከእግዚአብሔር ጋር አዛምደን ስናየው በታላቅ ኃይል የሚንቀሳቀስ የብርቱ ነፋስ ሥዕል በአእምሮአችን ለመፍጠር አገልግሏል። አሳቡ ታላቅ የእግዚአብሔር ኃይል በተግባር ላይ መዋሉን የሚያሳይ ነበር።

መንፈሳዊ ጭብጦች እንደ ነፋስ በዓይን የማይታዩ ናቸው። አናያቸውም። አንነካቸውም። ብዙ ጊዜ መኖራቸውንም እንኳ አናውቅም። እንደ ነፋስ መንፈሳዊ ጭብጦች መኖራቸውን የምናውቀው በተግባራቸው ነው። ነፋስ

በሚነፍሱበት ጊዜ ፊታችንን በመንካቱ ወይም የዛሬችን ቅጠሎች በማንቀሳቀሱ እናውቀዋለን። ነፋስ በታላቅ ኃይል በሚነፍሱበት ጊዜ ዛሬችን ከሥራቸው ይነቅላቸዋል። የቤት ክፍን ቆርቆሮዎችን ይገነጥላል። በተመሳሳይ ሁኔታ መንፈሳዊ ጭብጦችን የምናረጋግጠው ሰው በሚድንበት፣ በሚፈወስበት ወይም ሕልም በሚያይበት ጊዜ ነው።

የታላቅ ነፋስን አሳብ አንድ አካላዊ ህልውና ካለው ነገር ጋር አዛምዶ መናገር አስቸጋሪ ነው። ይህ ጉዳይ ለእኛ አስቸጋሪ ቢሆንም እንኳ ለጥንት ሰዎች አስቸጋሪ አልነበረም። መንፈስ የሚለው ቃል ለመንፈስ ቅዱስ ብቻ በሚሆንበት ጊዜ ምሥጢራዊ ንብረት የማይታይ ህልውናውን ያመለክታል። የጥንት ሰዎች ግን መንፈስ ቅዱስ ሕይወት የሌለው ነፋስ እንዳልሆነ ያውቁ ነበር። ይልቁኑ አካላዊ ህልውና ነበረው። ያፈቅር፣ ይወስን፣ ይፈርድ ነበር። ይህንን ማድረግ የሚችለው ሕይወት ያለው ነገር ብቻ ነው።

«መንፈስ» የሚለው ቃል በመጽሐፍ ቅዱስ በተለያዩ መንገዶች አገልግሎት ላይ ውሏል።

ሀ. የሰው መንፈሳዊ የሆነው ክፍል ከሥጋዊ አካሉ ተቃራኒ ሆኖ የቀረበበት ሁኔታ፡- የሰው መንፈስ ከእግዚአብሔር ጋር ግንኙነት ለማድረግ ችሎታ ያለው ቁሳዊ ያልሆነው የሰው ክፍል ነው። በኢየሱስ በማመን ሕያው እስከሚሆን ድረስ ሙት ሆኖ የሚቆየው ይህ የሰው ክፍል ነው (ኤፌ. 2፡1-6)።

ለ. ሥጋዊ አካል የሌላቸው መንፈሳዊ ኑባሬዎች፡- መንፈሳዊ ኑባሬዎች ሕያው የሚያደርጋቸው ባሕርያት በሙሉ ያላቸው እንጂ ሕይወት እንደሌላቸው እንደ ነፋስ ወይም ሥጋዊ አካል ብቻ እንዳላቸው እንደ እንስሳ ፈጽሞ አይደሉም። ከሰው የተለየ የሚያደርጋቸው ሥጋዊ አካል የሌላቸው መሆናቸው ብቻ ነው። በዚህ ክፍል ውስጥ የሚጠቃለሉ ሁለት ዋና ኑባሬዎች አሉ።

1. የተፈጠሩ መንፈሳዊ ኑባሬዎች፡- መጽሐፍ ቅዱስ አካላዊ ተፈጥሮ የሌላቸውን ኑባሬዎች በሙሉ እግዚአብሔር እንደፈጠራቸው ያስተምረናል። እነዚህ መንፈሳዊ ኑባሬዎች መልካም (ከተለያዩ ዓይነት መላእክት እንደ አንዱ) ወይም ክፉ (እንደ ሰይጣን እና አጋንንት) ሊሆን ይችላሉ (ማስታወሻ፡- ሰይጣን በእግዚአብሔር ላይ በማመጽ በኃጢአት ከመውደቁ በፊት መልካም ከሆኑት መላእክት አንዱ ነበር። እግዚአብሔር ሰይጣንና አጋንንትን ክፉ አድርጎ አልፈጠረም።) እነዚህ መንፈሳዊ የሆኑ ኑባሬዎች ሕይወት ያላቸው ናቸው። በዙሪያችን ያሉ ቢሆኑም እንኳ ሥጋዊ አካል ስለሌላቸው በሥጋዊ ዓይኖችን ልናያቸው አንችልም። አንዳንድ ጊዜ እነዚህ መንፈስ የሆኑ ኑባሬዎች የሰው ቅርጽ ሊወስዱና ሥጋዊ አካል ያላቸው መስለው ሊቀርቡ ይችላሉ። በተፈጥሮአዊ አቋማቸው ግን ሥጋዊ አካል የላቸውም። ሥጋዊ አካል የሚወስዱት ለሰው መታየት እንዲችሉ ሲፈልጉ ብቻ ነው።

2. እግዚአብሔር፡- ሥላሴ የሆነው እግዚአብሔር መንፈስ ነው። ከዘላለም በፊት ጀምሮ እግዚአብሔር ሁል ጊዜ የኖረው በመንፈስ መልክ ነው። እግዚአብሔር ሁልጊዜ የኖረው መንፈስ ሆኖ ነው። ከተፈጠሩት መናፍቅ በተቃራኒ እርሱ ፍጡር አይደለም። መጀመሪያም የለውም። ስለዚህ እኛ እንደምናውቀው ዓይነት ሥጋዊ ዓይን፣ ጆሮዎች ወይም እግሮች የሉትም። መጽሐፍ ቅዱስ እነዚህን ቃላት ለእግዚአብሔር ሲጠቀምበት እግዚአብሔር ነገሮችን ለማየት፣ ለመስማትና ለማድረግ ያለውን ችሎታ ሥዕላዊ በሆነው የሰው ቋንቋ መግለጹ ነው። ከመጽሐፍ ቅዱስ እጅግ አስደናቂ ምሥጢራዊ እውነቶች አንዱ እንደ እግዚአብሔር አብ ከዘላለም ጀምሮ መንፈሳዊ የሆነው የእግዚአብሔር ልጅ ኢየሱስ ክርስቶስ የሰው ሥጋ መልበሱ ነው። በምድር ላይ ሰው ቢሆንም እንኳ ዘላለማዊ መንፈሳዊ ተፈጥሮውን ግን አልተወውም ፍጹም አምላክና ፍጹም ሰው በመሆን ለዘላለም በመንግሥተ ሰማይ ይኖራል (ዕብ. 2:14፣ 17፤ 4:14-16)።

ስለዚህ መንፈስ ቅዱስ «መንፈስ» የተባለው እንደ ሰዎች ሥጋዊ አካል ስለሌለው ነው። ሰማያትንና ምድርን በፈጠረበት ጊዜ ሕይወት እንደሆነው የእግዚአብሔር «እስትንፋስ» ሥጋዊና መንፈሳዊ ሕይወት የሚሰጥ መንፈስ ቅዱስ ነው። ነፋስ ባይታይም እንኳ ብርቱ እንደሆነ ሁሉ መንፈስ ቅዱስም አይታይም፤ መኖሩን የምናውቀው በሕይወታችን በሚሠራው ሥራ ውጤት ነው።

2. ቅዱስ

5ኛ ጥያቄ፡- «ቅዱስ» የሚለውን ቃል ከመጽሐፍ ቅዱስ መዝገበ ቃላት ተመልከት። ይህ ቃል ምን ማለት ነው?

የመንፈስ ቅዱስ ስም ሁለተኛ ክፍል «ቅዱስ» የሚለው ነው። «ቅዱስ» የሚለው ቃል በመጽሐፍ ቅዱስ ውስጥ ከሚገኙ እጅግ አስፈላጊ ቃላቶች አንዱ ነው። እግዚአብሔር ብዙ ጊዜ እራሱን «ቅዱስ» ብሎ ይጠራል። ደግሞም ከእርሱ ጋር ግንኙነት ያላቸውን ቅዱስ እንዲሆኑ ይጠይቃል። (ዘሌዋ. 11:44-45፤ 1ኛ ጴጥ. 1:16)። ስለዚህ ቅዱስ መሆን ከእግዚአብሔር መሠረታዊ ባሕርያት አንዱ ነው። ይህ የቅድስና ባሕርይ ለመንፈስ ቅዱስ እጅግ አስፈላጊ በመሆኑ ከስሙ ጋር ተያይዞ እናገኘዋለን።

«ቅዱስ» ወይም «ቅድስና» የሚለው ቃል የመጣው መለየት፣ መራቅ፣ ልዩ መሆን ከሚለው አሳብ ነው። በብሉይ ኪዳን አንድ እንስሳ «ቅዱስ» የሚባለው ከእንስሳት መንጋ ውስጥ ተመርጦ ለእግዚአብሔር ለመሠዋት ሲለይ ነበር። ቅዱስ የሚባል ሰው ከዓለምና ከጋጢአት ለእግዚአብሔር የተለየ ሰው ነው።

መጽሐፍ ቅዱስ መንፈስ ቅዱስን «ቅዱስ» ብሎ ሲጠራ በውስጡ የተካተቱ ሁለት መሠረታዊ አሳቦች አሉ።

በመጀመሪያ፣ ልዩ የመሆን አላብ በውስጡ አለ። እግዚአብሔር መንፈስ ቅዱስ ቅዱስ ነው። ምክንያቱም በምድር ላይ የሚመስለው ምንም የለም። እርሱ ሰው አይደለም። ነገር ግን እግዚአብሔር ነው። አልተፈጠረም። ነገር ግን ዘላለማዊ ነው። የእግዚአብሔር ወይም የኢየሱስ ባሕርይ የሆኑ በሙሉ የመንፈስ ቅዱስ ባሕርያት ናቸው። በኃይሉ፣ በችሎታውና በባሕርይው ከእግዚአብሔር አብና ከወልድ በስተቀር በሰማይም ሆነ በምድር የሚመስለው የለም።

በሁለተኛ ደረጃ፣ መንፈስ ቅዱስ ቅዱስ የሆነው ከኃጢአት የተለየ በመሆኑ ነው። ኃጢአትን አድርጎ አያውቅም። በህልውናውም ሆነ በባሕርይው ኃጢአት ብለን ልንጠራው የምንችለው ነገር ፈጽሞ የለም። ስለታምነት ወይም ጥላቻ ወይም ምግባረ ብልሹነት የለበትም። ብርሃንና ጨለማ ፈጽሞ እንደማይስማሙ ሁሉ ቅድስናና ኃጢአትም እንደዚሁ ናቸው። እግዚአብሔር መንፈስ ቅዱስ እጅግ ንጹሕ ስለሆነ ኃጢአት የሆነውን ሁሉ ይጠላል። ይህ እግዚአብሔር ለኃጢአት ያለውን ጥላቻ ያስረዳል። ምክንያቱም ኃጢአት የእግዚአብሔር ቅድስና ቀጥተኛ ተቃራኒ ነው።

6ኛ ጥያቄ፡- ሀ) ስለ መንፈስ ቅዱስ ስሙ የሚያመለክታቸውን እነዚህን ባሕርያት መረዳት አስፈላጊ የሚሆነው ለምንድን ነው? ለ) እንደ መንፈስ ቅዱስ ባሕርይ የሆኑ የቅድስና ባሕርያትን በሕይወትህ የምታንጸባርቅባቸውን መንገዶች ግለጽ። ሐ) ልብህን ለመመርመር አሁን ጊዜ ውሰድ። እግዚአብሔር የሚፈልገውን የቅድስና አኗኗር የማያንጸባርቅ በሕይወትህ የተደበቀ ኃጢአት እንዳለ መንፈስ ቅዱስ እንዲያሳይህ ጠይቀው። ጽድቅ ከጎደላቸው ነገሮች ሁሉ እግዚአብሔር በኢየሱስ ደም እንዲያነጻህ ጠይቀው።

እግዚአብሔር መንፈስ ቅዱስ ቅዱስ የመሆኑ እውነት ለእኛ ለክርስቲያኖች እንደ ማስጠንቀቂያ ሊያገለግለን ይገባል። መንፈስ ቅዱስ በሕይወታችን ውስጥ በሙሉ ኃይል እንዲሠራ ከፈለግን ቅዱስ መሆን አለብን። በእኛ ምትክ በቀራንዮ በከፈለው መሥዋዕት በመታመንና በኢየሱስ ደም በመንጸት በእግዚአብሔር ፊት ባለን ስፍራ ቅዱስ መሆን አለብን። ነገር ግን በተግባርም ቅዱስ መሆን አለብን። በሕይወታችን ውስጥ ከሚሠራ ኃጢአት ያለማቋረጥ መንጸት አለብን። ከዓለም የተለየ ኑሮ ለመኖር መወሰን አለብን (1ኛ ዮሐ. 1፡8-9፤ 2፡15-17)። በመጨረሻ እራሳችንን ለእግዚአብሔር መለየትና እግዚአብሔር እንዲጠቀምብን እራሳችንን ለእርሱ መስጠት አለብን (ሮሜ. 12፡1-2)።

3. እግዚአብሔር፡- የመንፈስ ቅዱስ ሙሉ ስም «እግዚአብሔር መንፈስ ቅዱስ ነው»። መንፈስ ቅዱስ ሙሉ በሙሉ መለኮት ነው። ከእግዚአብሔር አብና ከእግዚአብሔር ወልድ ጋር እኩል ነው። አምላክ የሚያደርጋቸው ባሕርያት ሁሉ መንፈስ ቅዱስም አለው። ይህ ማለት መንፈስ ቅዱስ ኃይል ያለውና ሊያደርገው የሚያቅተው አንዳችም ነገር የለም ማለት ነው። አዋቂ

ነው። ነገሮችን ሁሉ በሙላት ያውቃል፤ ይረዳልም። የሚግረው አዲስ ነገር ከቶ የለም። በአንድ ጊዜ በሁሉም ስፍራ ይገኛል። በሰማይ፣ በምድር፣ በየትኛውም በምድር ክፍል በአንድ ጊዜ ይገኛል። በእያንዳንዱ ክርስቲያን ልብ ውስጥ ይሠራል። መንፈስ ቅዱስ የእግዚአብሔር የሆኑት የፍቅር፣ የጽድቅ፣ የቅድስና፣ የምሕረት፣ ወዘተ... ባሕርያት አሉት። እርሱ ፍጹም አምላክ ነው።

በብሉይና በአዲስ ኪዳን አልፎ አልፎ የተጠቀሱ ሌሎች ሦስት የመንፈስ ቅዱስ ስሞች አሉ።

1. የእግዚአብሔር መንፈስ ወይም የጌታ መንፈስ

7ኛ ጥያቄ፡- የሚከተሉትን ጥቅሶች ተመልከት፡- ዘፍ. 1፡21 ዘጸአ. 31፡31 መሳ. 6፡341 ማቴ. 3፡161 2ኛ ቆሮ. 3፡3። እነዚህ ጥቅሶች የእግዚአብሔር መንፈስ ምን ያደርጋል ይላሉ?

ወደፊት እንደምንመለከተው ለመግለጽ ቀላል ባልሆነ መንገድ እግዚአብሔር በሦስት አካላዊ ህልውና ውስጥ ያለ አንድ አምላክ ቢሆንም በሥላሴ አካላት መካከል የቅርብ ግንኙነት እንዳለ መጽሐፍ ቅዱስ ያለግጽረጥ ያሳየናል። መንፈስ ቅዱስ በክርስቲያኖች ሕይወት ውስጥ ለመኖር ሲመጣ እውነታው እግዚአብሔር አብና እግዚአብሔር ወልድን ጨምሮ ሥላሴ በሙሉ በክርስቲያን ሕይወት ውስጥ ሊኖሩ መምጣታቸው እንደሆነ ኢየሱስ ለመናገር የቻለው ለዚህ ነበር (ዮሐ. 14፡23)። ይህ የሚያመለክተው የሥላሴ አካል የሆኑት ሦስቱም በአንድነት እንደሚሠሩትና አንድ መሆናቸውን ነው።

ይህ እውነት ከመንፈስ ቅዱስ ስሞች አንዱ በሆነው «የእግዚአብሔር መንፈስ» ወይም «የጌታ መንፈስ» በሚለው ስም ተመልክቷል። መንፈስ ቅዱስ ከእግዚአብሔር አብ ጋር ካለው የቅርብ ግንኙነት የተነሣ የእግዚአብሔር መንፈስ በመባል ተጠርቷል። መንፈስ ቅዱስ በእግዚአብሔር ቁጥጥር ሥር እንደሆነ ተነግሮናል። መንፈስ ቅዱስን ወደ ክርስቲያኖች የሚልከው እግዚአብሔር አብ ነው (ዮሐ. 14፡26)። በኃይልና በባሕርይ እኩል ቢሆንም እንኳ መንፈስ ቅዱስ በእግዚአብሔር አብ ሥልጣን ሥር ነው። ፈቃዱንም ይፈጽማል።

2. የኢየሱስ መንፈስ ወይም የክርስቶስ መንፈስ

8ኛ ጥያቄ፡- የሚከተሉትን ጥቅሶች በሙሉ ተመልከት፡- የሐዋ. 16፡71 ሮሜ 8፡91 ፊልጵ. 1፡191 1ኛ ጴጥ. 1፡11። በኢየሱስና በመንፈስ ቅዱስ መካከል ያለውን ግንኙነት እንዴት ያሳዩናል?

መንፈስ ቅዱስ አንዳንድ ጊዜ «የኢየሱስ መንፈስ» «የክርስቶስ መንፈስ» ወይም «የኢየሱስ ክርስቶስ መንፈስ» በመባል ተጠርቷል። በሮሜ 8፡9

በተለይ መንፈስ ቅዱስ ከሌሎች የሥላሴ አካላት ከእያንዳንዳቸው ጋር ያለውን የቅርብ ግንኙነት ያሳያል። በዚህ ጥቅስ መንፈስ ቅዱስ በመጀመሪያ «የእግዚአብሔር መንፈስ» ቀጥሎም «የክርስቶስ መንፈስ» በመባል ተጠርቷል። ይህ ጥቅስ የሚናገረው ስለ አንድ መንፈስ እንጂ ስለ ሦስት መንፈሶች ያለመሆኑ ግልጽ ነው። መንፈስ ቅዱስ ከአብ ጋር እጅግ በቅርብ የተዛመደ ስለሆነ የእግዚአብሔር መንፈስ በመባል ተጠርቷል። ነገር ግን ከኢየሱስም ጋር የቅርብ ግንኙነት ስላለው የኢየሱስ መንፈስ በመባል ተጠርቷል። እንዲያውም በእርግጥ ኢየሱስ የተናገረው መንፈስ ቅዱስን ወደ አግኞች እንደሚልከና በዚህ አግካይነት ኢየሱስ በሕይወታቸው እንደሚኖር ነው (ዮሐ. 14:17-18)።

3. ሰባቱ መናፍስት ወይም ሰባቱ የእግዚአብሔር መናፍስት

9ኛ ጥያቄ፡- ራእ. 1:4፤ 3:1፤ 4:4 እና 5:6 አንብብ። ሀ) በዚህ ስፍራ ለመንፈስ ቅዱስ ምን ስም ተሰጠ? ለ) መንፈስ ቅዱስ ይህ ስም የተሰጠው ለምን ይመስላል?

በራእይ መጽሐፍ ያልተለመደ የመንፈስ ቅዱስ ስም እናገኛለን። ጨርሶ ያለተለመደ በመሆኑ የመጽሐፍ ቅዱስ ምሁራን እንዴት መተርጉም እንዳለበት እንኳ እርግጠኞች አይደሉም። አንዳንድ ምሁራን «ሰባቱ መናፍስት» ተብሎ መተርጉም አለበት ቢሉ ሌሎች ደግሞ «ሰባቱ የእግዚአብሔር መናፍስት» ተብሎ መተርጉም አለበት ይላሉ። ዮሐንስ በራእይ የሚናገረው ምን ነበር? ሰባት የተለያዩ መናፍስት ነበሩን? ወይስ ሰባት ክፍሎች ያሉት አንድ መንፈስ ነበር? የሁለቱም ጥያቄዎች መልስ አይደለም ይሆናል። ዮሐንስ ስለ መንፈስ ቅዱስ የሰጠውን ይህን ስም ለመረዳት የራእይ መጽሐፍን ባሕርይ መረዳት አለብን። ራእይ «አፖካሊፕቲክ» (ተምሳሌታዊ አጻጻፍ) የሚባል የሥነ ጽሑፍ ዓይነት የያዘ ጽሑፍ ነበር። በእንደዚህ ዓይነት ጽሑፍ ጸሐፊው ትርጉምን ለማስረዳት ብዙ ጊዜ ምልክቶችን ይጠቀማል። ለዚህ ነው የራእይ መጽሐፍ እጅግ ጥልቅ ትርጉሞች ባሏቸው በምልክታዊ ራእዮች የተሞላው። በተምሳሌታዊ ጽሑፎች አይሁዶች አንዳንድ ትርጉሞችን በሥልጣኔ መግለጫነት ለማቅረብ ቁጥሮችን ይጠቀማሉ። በራእይ መጽሐፍ ውስጥ ቁጥር 12 ና 7 ያለማድረግ ይደጋግማሉ። ለአይሁዶች ሰባት ቁጥር የሚያሳየው ሙሉነትን፣ ፍጹምነትንና ታላቅነትን ነው። ስለሆነም ዮሐንስ ይህን ስም ለመንፈስ ቅዱስ በመጠቀም የሥላሴ አካል የሆነውን መንፈስ ቅዱስ ፍጹምነት፣ ታላቅነት፣ ብርታትና ችሎታ ማሳየቱ ነበር።

የመንፈስ ቅዱስ ተምሳሌቶች

10ኛ ጥያቄ፡- ሀ) ለሰዎች ባሕርያቸውን ለመግለጽ የምንሰጣቸውን ስሞች (እንደ አንበሳ) ዘርዝር። ለ) እነዚህ ስሞች የትኛውን ባሕርይ ይገልጻሉ?

አንዳንድ ነገሮችን ለመግለጽ ብዙ ጊዜ ምልክቶችን እንጠቀማለን። ለምሳሌ፣ አንድ ሰው ፍርሃት የማያውቅና ጠንካራ መሆኑን ለመግለጽ «አንበሳው» እንለዋለን። አንዳንድ ሰዎች እራሳቸውን «የቤተ ክርስቲያን አህዮች» ነን በማለት ሲናገሩ ሰምቼአለሁ፤ ይህን ሲሉ የቤተ ክርስቲያን አገልጋዮች መሆናቸውንና ሸክሟን እንደተሸከሙ መናገራቸው ነው። በተመሳሳይ መንገድ መጽሐፍ ቅዱስ የእግዚአብሔርን ባሕርይ ለመግለጽ ምልክቶችን ይጠቀማል። ለምሳሌ፣ ኢየሱስ አንበሳና በግ ተብሎ ተጠርቷል (ራእይ 5:5-6)። እግዚአብሔር ዓለት እንደሆነ ተጽፎአል (ዘፍ. 49:24)። አምባ መሆኑም ተገልጧል (2ኛ ሳሙ. 22:2)። እያንዳንዱ ምልክት ስለ እግዚአብሔር ባሕርይ የሚገልጣቸው ነገሮች አሉ። መጽሐፍ ቅዱስ የመንፈስ ቅዱስን ባሕርይ ወይም ሥራ ለመግለጽ የተለያዩ ምልክቶችን ተጠቅሟል።

11ኛ ጥያቄ፡- የሚከተሉትን ጥቅሶች ተመልከት። ሉቃስ 24:49፤ 3:22፤ 2ኛ ቆሮ. 1:22፤ የሐዋ. 2:31 ሉቃስ 4:18፤ ዮሐ. 7:38-39፤ 3:8 ሀ) መንፈስ ቅዱስን ለመግለጽ የሚጠቅሙ ወይም ከመንፈስ ቅዱስ ጋር ግንኙነት ያላቸውን ምልክቶች ወይም መግለጫዎች ጥቀስ። ለ) እያንዳንዱ ምልክት ምን ማለት ይመስልሃል? መንፈስ ቅዱስ በዚህ ምልክት የተገለጠው ለምን ይመስልሃል?

1. መንፈስ ቅዱስ እንደ ልብስ (ሉቃስ 24:48-49)

ይህን ጥቅስ ለመረዳት ክርስቶስ ለደቀ መዛሙርት የገባው ቃል ኪዳን ምን እንደሆነና ወንጌሉን የመሰበክ ሥራ ከመጀመራቸው በፊት መጠበቅ ያለባቸው ምን እንደነበር ማረጋገጥ መቻሉ አለብን። ሉቃስ በዚህ ስፍራ በገለጠው ታሪክ በሐዋ. 1:8 በተጻፈበት ሁኔታ ኢየሱስ የሚናገረው ስለ መንፈስ ቅዱስ እንደ ነበር ግልጽ ነው። ኢየሱስ ለደቀመዛሙርቱ የሰጣቸው ተስፋም መንፈስ ቅዱስ በእነርሱ ላይ እንደሚወርድ ነበር። መንፈሱም ልክ እንደ ልብስ በመለኮታዊ ኃይሉ ስለሚሸፍናቸው ስለ ኢየሱስ በብቃት እንዲመሰክሩ ያስችላቸዋል። (ኢየሱስ! በአእምሮው ያለው ነገር ምናልባት ኤልያስ ለኤልሳቦ ያስተላለፈው መጐናጸፊያ ይሆናል)። ልብ በል ልብሱ ለደቀመዛሙርቱ ይሰጣቸዋል እንጂ እነርሱ በእራሳቸው አይለብሱትም ነበር። በተመሳሳይ ሁኔታ መንፈስ ቅዱስ ከእግዚአብሔር በነፃ የተሰጠ ስጦታ እንጂ ሠርተን ወይም ጸልየን የምናገኘው አይደለም። መንፈስ ቅዱስ እኛን የሚያለብስበት ተቀዳሚ ዓላማ ሙሉ በሙሉ በእግዚአብሔር ኃይል እንድንሸፈን ነው። ይህ ኃይል ይጠብቀናል (ልብስ ከብርድ እንደሚከላከለን ሁሉ) በተጨማሪ እግዚአብሔርን በመወከል እንድናገለግል ይረዳናል። እንደ አንዳንድ ምሁራን አመለካከት መንፈስ ቅዱስን መልበስ በእግዚአብሔር ቅድስና መሸፈን እንደሆነ (ኤፌ. 4:24) ይህም የክርስቶስ መሆንን እንደሚያሳይ ይናገራሉ።

2. መንፈስ ቅዱስ እንደ ርግብ ነው (ሉቃስ 3:22)

ኢየሱስ በዮርዳኖስ ወንዝ በመጥምቁ ዮሐንስ እጅ በተጠመቀ ጊዜ ከሰማይ የወረደ ርግብ በኢየሱስ ላይ እንዳረፈ ተጽፋል። ይህ ርግብ መንፈስ ቅዱስ እንደ ሆነም ተነግሮናል። ሕዝቡ ሁሉ ኢየሱስ የእግዚአብሔር ልጅ እንደሆነና በእግዚአብሔር መንፈስ እንደተሞላ ያውቁ ዘንድ መንፈስ ቅዱስ በርግብ አምሳል በኢየሱስ ላይ ወረደ። ታልሙድ በመባል የሚታወቀው የአይሁድ ሥነ ጽሑፍ በዘፍ. 1:2 ላይ አሳብ ሲሰጥ የእግዚአብሔር መንፈስ እንደ ርግብ ሆኖ በውኃ ላይ ሰፍፎ እንደነበር ይናገራል። ይህ ግለት ለአይሁድ ርግብ የመንፈስ ቅዱስ ምልክት መሆኑ የተለመደ ነበር ግለት ነው።

የርግብ ምልክት ትርጉም ምንድን ነው? ይህ ምልክት በመጽሐፍ ቅዱስ ውስጥ አገልግሎት ላይ የዋለው ብዙ ጊዜ ስላይደለ ስለ ትርጉሙ እርግጠኞች መሆን አንችልም። ሆኖም ግን ስለዚህ ጉዳይ ሁለት ዋና አስተሳሰቦች አሉ። በመጀመሪያ በግቴ. 10:16 ላይ «እንደ ርግብ የሞሆች» እንድንሆን ተመክረናል። የዋህ የሚለው ቃል ንጹሕ መሆንና የተደባለቀ የውስጥ አሳብ ያለመኖርን ያሳያል። ስለዚህ ለአይሁድ ርግብ የየዋህነትና ንጹሕ የመሆን ምልክት ነበር። ርግብ የሰላም ምልክትም ሆኖ አገልግሏል። የተባበሩት መንግሥታት ዓርማ የሆነው ለዚህ ነው። ርግብ የሚያመለክተው ይህን ከሆነ እግዚአብሔር መንፈስ ቅዱስን ወደ ኢየሱስ ሲልከው ንጹሕና ሰላማዊ የሆነው መንፈስ ቅዱስ በኢየሱስ ላይ የወረደው የእግዚአብሔር ልጅ መሢሔ ኢየሱስ ንጹሕና ሰላማዊ እንደሆነ ለሰዎች ለማሳየት ነበር።

ሁለተኛ፡ ርግብ በብሉይ ኪዳን ጊዜ ድሆች ሰዎች ከሚሠውት መሥዋዕት አንዱ ነበር (ዘሌዋ. 12:8)። ኢየሱስ እንደ ተወለደ ወላጆቹ ሁለት ርግቦች መሥዋዕት አድርገው እንዳቀረቡ ታስታውሳላችሁ (ሉቃስ 2:24)። ስለዚህ አንዳንድ ምሁራን ርግብ የሚያመለክተው ኢየሱስ ለዓለም መሥዋዕት የመሆኑን ጉዳይ ነው ብለው ያስባሉ።

ርግብ የሚያመለክተው ኢየሱስን ለምድራዊ አገልግሎት ያዘጋጀው ዘንድ በእርሱ ላይ የወረደውን መንፈስ ንጽሕናና ቅድስና ሳይሆን አይቀርም። ንጹሕ የሆነው መንፈስ ቅዱስ ቅድስናውን ወደ ኢየሱስ አስተላለፈ። ኢየሱስ ያለጋጢአት ስለነበር መንፈስ ቅዱስ «ቅዱስ» አላደረገውም። ይልቁኑ ርግብ የሚያመለክተው ኢየሱስ ንጹሕና ቅዱስ እንደሆነ በተለይ ደግሞ የእስራኤል መሢሕ ይሆን ዘንድ በእግዚአብሔር እንደተመረጠ ነው። ይህ ክስተት ኢየሱስ እግዚአብሔር የሰጠውን ሥራ ይፈጽም ዘንድ በመንፈስ ቅዱስ ቁጥጥር ይፋ አገልግሎቱን መጀመሩን ያሳያል (ዮሐ. 17:14)። የርግብ ከሰማይ መውረድ መንፈስ ቅዱስ ከሰማይ የመጣ መሆኑን ያሳያል።

3. መንፈስ ቅዱስ እንደ ማኅተም፤ እንደ ቃል ኪዳን፤ ወይም እንደ መያዣ (2ኛ ቆሮ. 1፡22፤ 5፡5፤ ኤፌ. 1፡13-14)።

በጥንት ጊዜያት አንድ ሰው እንደ ንብረት ሲገዛ የተወሰነ ገንዘብ ቀድሞ በመያዣነት ይከፍልና የቀረውን ደግሞ በተወሰኑ ጊዜያት እንደሚከፍል መስማማቱን በወረቀት ላይ ይፈርማል። ይህ ስምምነት የእርሱ እንደሆነና በስምምነቱ መሠረት እንደሚፈጽም በጣቱ ያለ የቤተሰቡ ዓርማ ያለበት ቀለበት አውጥቶ እንደ ማኅተም በመጠቀም በሰም ላይ ያደርጋል። (ለምሳሌ ሐጌ 2፡23) ማኅተሙ (ቃል ኪዳን)፤ ወደፊት ሙሉ ክፍያውን እንደሚፈጽም የተሰጠ ዋስትና ነው።

መንፈስ ቅዱስ ከዚህ ማኅተም፤ ወይም መያዣ ጋር ይነፃፀራል። እግዚአብሔር መንፈስ ቅዱስን ለእያንዳንዱ ክርስቲያን እንደ ሰጠ እና ይህ መንፈስ በእያንዳንዱ ክርስቲያን ልብ እንደ ማኅተም እንደ ተመታ ወደፊት እንመለከታለን። ማኅተም ብዙ ነገሮችን ያሳያል። በመጀመሪያ፤ ባለቤትነትን ያሳያል። ሰማችንን በመጽሐፉ ላይ ስንጽፍ መጽሐፉ የእኛ እንደሆነ ማረጋገጣችን እንደመሆኑ ሁሉ የመንፈስ ቅዱስ ማኅተምም የእግዚአብሔር መሆናችንን ያሳያል። ሁለተኛ፤ መንፈስ ቅዱስ እግዚአብሔር በክርስቲያኖች ልብ የጀመረው ሥራ እንደሚፈጸም የሚያመለክት ተስፋ ነው። አንድ ቀን በእግዚአብሔር ለክርስቲያኖች የተሰጡ በረከቶች ሁሉ ሙሉ በሙሉ በሰማይ ይሟላሉ።

4. እሳት (የሐዋ. 2፡3)

የበዓለ ኅምሳ ቀን በቤተ ክርስቲያን ታሪክ ውስጥ ልዩ ቀን ነበር። ይህ ቀን ቤተ ክርስቲያን የተመሠረተችበት ቀን ነበር። ያችን ቀንና የቤተ ክርስቲያንን ዘመን ከብሉይ ኪዳን ጊዜያት ለመለየት እግዚአብሔር መንፈስ ቅዱስን እንደሚልክ ተስፋ ሰጥቶ ነበር (ኢዩ. 2፡28-32)። ይህንን በበዓለ ኅምሳ ቀን አደረገው። በተዘጋው ክፍል ውስጥ በነበሩ ደቀ መዛሙርት ላይ የወረደው መንፈስ ቅዱስ በሁለት ነገሮች ታጅቦ ነበር- ነፋስና እሳት (ወይም በርካታ የእሳት ነበልባሎች) እነዚህም የመምጣቱ ማረጋገጫዎች ነበሩ።

በኢሳ. 4፡4 መንፈስ ቅዱስ «የሚያቃጥል መንፈስ» ተብሎ ተጠርቷል። በሉቃስ 3፡16 ደግሞ ኢየሱስ ሕዝቡን «በመንፈስ ቅዱስና በእሳት» እንደሚያጠምቅ ተነግሯል። ስለዚህ በመጽሐፍ ቅዱስ ውስጥ እሳት ከመንፈስ ቅዱስ ጋር ተቆራኝቶ ቀርቧል። እሳት ምንን ያመለክታል? በብሉይ ኪዳን ውስጥ ሁሉ እሳት እጅግ ጠቃሚ ተምሳሌት ሆኖ የቀረበ ሲሆን የሚከተሉትን መልእክቶች ያስተላልፋል፡-

ሀ. እግዚአብሔር በሕዝቡ መካከል ስለመሆኑ፡- ብዙ ጊዜ እግዚአብሔር እራሱን ለሕዝቡ በቀጥታ ወይም በሚታይ ራእይ ሲገልጥ በእሳት ይከበብ ነበር። (ለምሳሌ ዘጸአ. 3፡2፤ 13፡21፤ ሕዝ. 1፡4-5)

ለ. እግዚአብሔር ሕዝቡ የሚያደርገውን ለማረጋገጥ ሲፈልግ (ዘሌዋ. 9፡24)

ሐ. የእግዚአብሔር ጥበቃ (ዘጸአ. 14:19-25)

መ. የእግዚአብሔር የፍርድ፣ የማንጻት እና የማጥፋት ሥራ (ዘሌዋ. 10:21 ኢሳ. 6:1-8)

በበዓለ ጎምሳ ቀን የወረደው መንፈስ ቅዱስን የሚያመለክተው እሳት ለደቀ መዛሙርት እነዚህን ነገሮች ሁሉ ሳያመለክት አልቀረም። እግዚአብሔር መንፈስ ቅዱስ በመካከላቸው መሆኑን ያሳያቸው ነበር። ደቀ መዛሙርት ከኃጢአታቸው ነጽተው ነበር። እግዚአብሔር የተቀደሱ ልጆቹ እንደሆኑ አረጋግጦላቸው ነበር። የኢየሱስ ክርስቶስ ምስክር ሆነው ለመቆም ዝግጁ ነበሩ።

5. ዘይት (ሉቃስ 4:18፤ ዮሐዋ. 10:38፤ 2ኛ ቆሮ. 1:21-22፤ 1ኛ ዮሐ. 2:20)

በብሉይ ኪዳን እግዚአብሔር ሰውን ለአገልግሎት ሲለይ በዘይት ይቀቡ ነበር (ዘጸአ. 40:9-16፤ 1ኛ ሳሙ. 10:1፤ 16:13)። ዳዊት በዘይት በተቀባ ጊዜ መንፈስ ቅዱስ በእርሱ ላይ ወዲያውኑ ወረደ። መሪዎችን የመቀባት ተግባር በእስራኤል ሁሉ ውስጥ የታወቀ ከመሆኑ የተነሣ የእስራኤል የመጨረሻ ንጉሥ የሚሆነው መሢሔ ወይም ክርስቶስ «የተቀባው» የሚል መጠሪያ ተሰጥቶት ነበር። በዕብራይስጥ መሢሔ በግሪክ ደግሞ ክርስቶስ የሚሉት ቃሎች ትርጉም «የተቀባ» ማለት ነው። ኢየሱስ በእግዚአብሔር መንፈስ ቅዱስ እንደተቀባ ተናግሯል (ሉቃስ 4:18)። እኛ ክርስቲያኖችም በመንፈስ ቅዱስ ተቀብተናል (1ኛ ዮሐ. 2:20)። ኢየሱስ ወይም ክርስቲያኖች «የተቀቡ» መሆናቸውን ሲናገር ስለ ቁሳዊ ዘይት መናገሩ አይደለም። መንፈስ ቅዱስ በእርሱ ላይ ከመውረዱ በፊት ኢየሱስ በዘይት ስለመቀባቱ የተጻፈ ነገር የለም። ይልቁኑ ቃሉ የመጣው በብሉይ ኪዳን መሪዎች መመሪጣቸውንና በእግዚአብሔር ኃይል ለአገልግሎት መዋላታቸውን ለማመልከት ከሚደረገው ድርጊት ምሳሌ የመጣ ነው።

አዲስ ኪዳን ክርስቲያኖች ሁሉ በመንፈስ ቅዱስ መቀባታቸውን ያስተምረናል። ይህ ማለት አንድ ሰው በኢየሱስ ክርስቶስ ሲያምንና መንፈስ ቅዱስን ሲቀበል በዓለም ከሚገኙ ሕዝቦች ሁሉ ላይ ለእግዚአብሔር አገልግሎት ይለያል። በሕይወቱ ዘመን ሁሉ እግዚአብሔርን ያገለግል ዘንድ በመንፈስ ቅዱስ ኃይል ይሞላል።

6. ውኃ (ዮሐ. 4:14፤ 7:38-39)

ኢየሱስ በእርሱ የሚያምኑ ሁሉ የሕይወት ውኃ ምንጭ ከውስጣቸው ይፈልቃል እንጂ አይጠመም ብሎ ሁለት ጊዜ ተስፋ ሰጥቷል። ኢየሱስ ምን ማለቱ ነበር? ይናገር የነበረው ስለምን ነበር? ዮሐንስ እንደሚነግረን ኢየሱስ የሚናገረው የሕይወት ውኃ ከሞት ከተነሣና ካረገ በኋላ ሊሰጥ ቃል ስለገባው መንፈስ ቅዱስ ነው። ይህ ሥዕላዊ መግለጫ የሚያንጸባርቀው እውነት መንፈስ ቅዱስ ወደ ክርስቲያን ሕይወት በሚመጣበት ጊዜ

የማያፈራና ባዶ የነበረውን ሕይወት ልክ የዝናብ ውኃ መሬትን ፍሬያማ እንደሚያደርጋት ሁሉ ፍሬያማና ለምለም ይሆናል። መንፈስ ቅዱስ በሕይወቱ ያለ ሰው ሕይወቱ ተለውጦ የተትረፈረፈ ደስተኛ ሕይወትና ለሌሎች የሚሆን አገልግሎት እንደሚኖረው ኢየሱስ ተስፋ ሰጥቷል።

7. ነፋስ (ዮሐ. 3:8፤ ዮሐዋ. 2:1-2)

ቀደም ብለን «መንፈስ» የሚለው ቃል የመጣው «ነፋስ» ከሚለው ቃል እንደሆነ ተመልክተናል። ኢየሱስ ከኒቆዲሞስ ጋር በተነጋገረ ጊዜ መንፈስ ቅዱስ በሰው ሕይወት ውስጥ የሚሠራውን ሥራ ከነፋስ ጋር አወዳድሮታል። ይህን ሲል መንፈስ ቅዱስ በሥጋዊ ዓይን ሊታይ አይቻልም ማለት ነው። ባይታይም እንኳ ህልውናው በነገሮች ላይ ባለው ውጤት ይታያል። የደኅንነት አዲስ ልደት በሥጋዊ ዓይን የማይታይ ቢሆንም እንኳ ህልውናው በሰዎች ሕይወት ውስጥ በሚያመጣው ለውጥ ሁልጊዜ ይረጋገጣል። ስለዚህ መንፈስ ቅዱስ የማይታይ ቢሆንም እንኳ ህልውናውን በሕይወታችን ባገኘነው ለውጥና በመንፈሳዊ ስጦታዎች እንመስክራለን። ኢየሱስ በተጨማሪ የመንፈስ ቅዱስ ሥራ በሰው ቁጥጥር ሥር እንዳልሆነ መስክሯል። እርሱ ሉዓላዊ ነው። ወደፈለገበት ይነፍሳል። የፈለገውንም ያደርጋል። መንፈስ ቅዱስ እንዴት እንደሚሠራ ለመቆጣጠር ወይም ለማመልከት ስንሞክር እንሳሳታለን። መንፈስ ቅዱስ እንደ ኃይለኛ አውሎ ነፋስ ብርቱ ነው።

ኢየሱስ ወደ መንግሥተ ሰማያት ባረገ ጊዜ በደቀ መዛሙርት ላይ እፍ እንዳለባቸው ወይም እንደተነፈሰባቸው ተጽፎአል። (ኢየሱስ የራሱን ነፋስ ፈጠረ ልንል እንችላለን።) በዚህም በደቀ መዛሙርቱ ላይ ጊዜያዊ መንፈስ ቅዱስ እንዲኖር አደረገ (ዮሐ. 20:22)። በበዓለ ኅምሳ ቀን እንደ ታላቅ ነፋስ መንፈስ ቅዱስ በደቀ መዛሙርት ላይ በወረደ ጊዜ ያ ጊዜያዊነቱ በቋሚነት ተለወጠ።

12ኛ ጥያቄ፡- ከመንፈስ ቅዱስ ስምና ስለ እርሱ በተሰጡ ምልክቶች የምንማራቸውን እውነቶች ዘርዝር።

ሦስተኛ ቀን፡-

እግዚአብሔር መንፈስ ቅዱስ ማን ነው?

13ኛ ጥያቄ፡- ሀ) «መንፈስ ቅዱስ ማን ነው?» እንዴት ታብራራዋለህ? ተብለህ ብትጠየቅ ምን ትል ነበር? ከምን ጋር ታወዳድረዋለህ? ለ) በመጀመሪያው ቀን «የኢየሱስ ብቻ» ተከታዮች ደግሞም የኦርቶዶክስ ቀሳውስት የሰጡህን መልሶች ከልሱ። እነርሱ ስለ መንፈስ ቅዱስ የገለጡበት መንገድ አንተ ከተረዳህበት መንገድ በምን ይለያል?

ብዙዎቻችን እግዚአብሔር አብንና እግዚአብሔር ወልድን ለመረዳት አንቸገርም። ይህ የሆነበት ምክንያት ምናልባት በምድር ላይ የምናየውም

የአባትና ልጅ ግንኙነት እግዚአብሔር አብና እግዚአብሔር ወልድን ለመረዳት ስለሚያገዝን ይሆናል። በተጨማሪ አብዛኛው የመጽሐፍ ቅዱስ ክፍል የሚያተኩረው በእግዚአብሔር አብና በእግዚአብሔር ወልድ ላይ ነው። መንፈስ ቅዱስ ግን እንደሆነ ለመረዳት ስንሞክር ግን መንፈስ ቅዱስን በምድር የሚመለለው ስለሌለ በቀላሉ ለመገንዘብ ያስቸግረናል። ስሙ የተገኘው «ነፋስ» ከሚለው ቃል የሆነበት ምክንያት አለመታየቱንና ነገር ግን በእርግጥ መኖሩን ለማመልከት ነው።

ነገር ግን መንፈስ ቅዱስ እንደ ነፋስ የማይታይ ኃይል ያለውና ግን ሕይወት የሌለው ነውን? ወይስ በቤታችን ውስጥ በሽቦ ገመዶች ተደብቆ እንዳለና ማብሪያና ማጥፊያውን ስንነካ እንደሚሠራ ኤሌክትሪክ ነውን? እግዚአብሔር የፈጠራቸው ሆነው ታላቅ ኃይል እያላቸው ግን ሕይወት የሌላቸው ኑባሬዎች አሉ? እሳት ትላልቅ ጫካዎችን ማውደም ይችላል። ነፋስ ትላልቅ መኪናዎችንም ሆነ ቤቶችን መገልበጥ ይችላል። ነገር ግን እነዚህ ነገሮች በራሳቸው ሕይወት የላቸውም። አያስቡም፤ አያቅዱም፤ በፈቃዳቸው አያደርጉም። መንፈስ ቅዱስ ይህን የሚመስል ነውን?

እግዚአብሔር የፈጠራቸውና ሕያው የሆኑ ነገር ግን ሰብአዊ ህልውና የሌላቸው ብዙ ነገሮች አሉ። እንደ ውሻ ያሉ እንስሳት ሕይወት አላቸው፤ ፈቃድ አላቸው የተወሰነ ደረጃም ቢሆን የማሰብ ኃይል አላቸው። ነገር ግን የእነርሱ ሕይወት ሰዎች ካላቸው ሕይወት የተለየ መሆኑ ግልጽ ነው። መንፈስ ቅዱስ ያለው እንደዚህ ዓይነት የእንስሳት ሕይወት ነውን?

የሕይወት ከፍተኛ ደረጃው ሰብአዊ ህልውና ሲኖር ነው። ሰዎች መኖርና መተንፈስ ብቻ ሳይሆን ለማሰብ፣ ለማቀድና አንድ ነገር ለመፍጠር የሚችሉ ናቸው። እንደዚህ ዓይነት ሕይወት በእግዚአብሔርና በአምሳያው በተፈጠረው በሰው ሕይወት ውስጥ ብቻ ያለ ነው። መንፈስ ቅዱስ ያለው እንደዚህ ዓይነት ሕይወት ነውን?

በቤተ ክርስቲያን ታሪክ ውስጥ ዛሬም ቢሆን እንኳ መንፈስ ቅዱስ እንደ እግዚአብሔር ዓይነት እውነተኛ ሕይወት የለውም በማለት የሚያስተምሩ አሉ። ይልቁኑ ቤቶችን ለማፈራረስ ከፍተኛ ኃይል እንዳለው ነፋስ መንፈስ ቅዱስም ሕይወት የሌለው እግዚአብሔር ፈቃዱን ለመፈጸም የሚጠቀምበት ኃይል ነው ይላሉ። የራሱ ፈቃድ የለውም፤ ሕይወት ያለው አይደለም። እግዚአብሔርም አይደለም። እግዚአብሔር አብ የራሱ አካላዊ ህልውና ሲኖረውም መንፈስ ቅዱስ ግን በእግዚአብሔር ቁጥጥር ሥር የሆነ እንደ እሳትና ነፋስ ያለ ነገር ነው። አካላዊ ህልውና ስለሌለው አያስብም፤ አያቅድም፤ አይሠራም ወይም አካላዊ ህልውና ያላቸው ሌሎች ካላቸው ባሕርይ አንድም የለውም ይላሉ። (ማስታወሻ፡- አንድ ነገር አካላዊ ህልውና አለው ስንል ለማሰብ፣ ለማቀድ፣ ለመንደፍ፣ ለመፍጠር ስሜት ሊኖረው የሚችለውን የሰውን ክፍል መናገራችን ነው።)

አንዳንድ የሐሰት ትምህርቶችና ለዘብተኛ-ክርስቲያኖች ካላቸው አሳቦች ጥቂቶቹ ቀጥለው ተዘርዝረዋል።

1. የይሖዋ ምስክርነት፡- ይህ የሐሰት ትምህርት መንፈስ ቅዱስ አገልጋዮቹ ፈቃዱን እንዲያደርጉ የሚያንቀሳቅሳቸው የማይታይ ገቢራዊ የሆነ የሁሉን ቻይ እግዚአብሔር ኃይል ነው ብለው ያስተምራሉ። በእንግሊዝኛ መጽሐፍ ቅዱሳቸው መንፈስ ቅዱስ አምላክ እንደሆነ የሚያመለክት የቃላት አጠቃቀም እንዳያደርጉ ይጠነቀቃሉ። (ይኸውም፡ Holy የሚለውን holy, Spirit የሚለውን spirit በማለት ነው።) የመንፈስ ቅዱስን አምላካነት ይከዳሉ።

2. የዓለም አቀፍ መንገድና ኢየሱስ ብቻ <The Way International and Jesus Only>፡- እነዚህ መናፍቃን እንደሚከተለው ያስተምራሉ። መንፈስ ቅዱስ ከእግዚአብሔር አብ ጋር አንድ ነው። በሥላሴ ውስጥ ያሉ የተለያዩ አካላት አይደሉም። የእግዚአብሔር ኃይል የሆነው መንፈስ ቅዱስ ለእግዚአብሔር ልጆች ሊሰጥ ይችላል።

3. ዓለም አቀፍ የእግዚአብሔር ቤተ ክርስቲያን <The World wide Church of God> ስታስተምር መንፈስ ቅዱስ አካላዊ ህልውና ያለው አይደለም። እኛ የኤፌክትሪክ ኃይልን ብርሃን ለማግኘትና ሌሎች እቃዎችን ለመጠቀም እንደምንገለገልበት ሁሉ እግዚአብሔር አብም መንፈስ ቅዱስን እንዲሁ ይጠቀምበታል። ለእግዚአብሔር መንፈሱ፣ አሳቡ፣ ኃይሉ፣ ባሕርዩም ነው። ነገር ግን እግዚአብሔር አብና እንደ ክርስቶስ ራሱን የቻለ አካላዊ ሕልውና የለውም።

4. አንዳንድ ለዘብተኛ ክርስቲያኖች እና ራሳቸውን <Unitarians> ብለው የሚጠሩና የሥላሴን ጽንሰ አሳብ የሚከዱ የክርስቶስን መለኮታዊነት የሚጠራጠሩ፤ የመንፈስ ቅዱስን መለኮታዊነትና አካላዊ ህልውና ይከዳሉ። መጽሐፍ ቅዱስ ስለ መንፈስ ቅዱስ ሲጠቅስ፣ እግዚአብሔር አብ በዓለም ውስጥ ስላለው ተግባር መናገሩ ነው ይላሉ።

ብዙዎቻችን መንፈስ ቅዱስ ግዑዝ ኃይል ነው ብለን ብናምንም በተግባር ግን ዓላማችንን በማስፈጸም እንዲያገለግለን እንደፈለግን የምንናቆረቁረውና የምንቆጣጠረው ኃይል አድርገን እንቆጥረዋለን። አንዳንድ ለርቶዶክሶችና ሙስሊሞች ከክፉ የሚጠብቀን ኃይል ነው በማለት የአስማት ክታብ በአንገታቸው እንደሚያስሩ፣ አንዳንዶቻችንም መንፈስ ቅዱስን በዚህ መልክ እናስተናግደዋለን። መንፈስ ቅዱስን መቆጣጠርና እንደፈለግነው መጠቀም የምንችል ይመስለናል። ልናውቀው የምንችለው የራሱ አካላዊ ህልውና እንዳለው ከእርሱ ጋር ግንኙነት መመሥረትና ማዳበር እንደሚገባን አድርገን አንቆጥረውም። ይህ ዝንባሌ በተለያዩ መንገድ ይታያል። አንዳንድ ሰዎች መንፈስ ቅዱስን አንድ ነገር እንጠይቀውና በኢየሱስ ስም በመጸለያችን ብቻ ከፍላጎታችን ጋር እንዲስማማ የምናስገድደው ይመስለናል። መንፈስ ቅዱስን የአምልኮ መንፈስ እንዲፈጥር ለማስገደድ የጉባኤን ስሜት በሚፈልገው

አቅጣጫ ለመጠቀም መከራ ይደረጋል። ለሰዎች በመጸለይ ብቻ መንፈስ ቅዱስ እንዲፈውሳቸው ለማስገደድ ይሞክራሉ።

14ኛ ጥያቄ፡- ሀ) ክርስቲያኖች እግዚአብሔርን በተለይም ደግሞ እግዚአብሔር መንፈስ ቅዱስን ለመቆጣጠር የሚሞክሩባቸውን ሌሎች መንገዶች ጥቀስ? ለ) ይህ ስሕተት ይመስልሃልን? ለምን?

15ኛ ጥያቄ፡- ሕይወት ባለውና ሕይወት በሌለው ነገር ግን ኃይል ባለው ነገር መካከል የሚታየው ልዩነት ምንድን ነው።

ሥጋዊ አካል ያለን ፍጡራን በመሆናችን እውነተኛ ሕይወትና አካላዊ ህልውና ሥጋዊ አካል ሊኖረው ያስፈልጋል ብለን እናስባለን። ብዙውን ጊዜ አካላዊ ህልውናና ሕይወት ያለን ሥጋዊ አካል ስላለን ነው ብለን እናስባለን። ነገር ግን ሥጋዊ አካል ሕይወት ወይም ነፍስ የሚኖርበት ቤት ነው። አንድ ሰው በሥጋው ሊሞት ህልውናው አያከትምም። አካላዊው ሕልውና ወይም ነፍሱ ትኖራለች። መጽሐፍ ቅዱስ እንደሚናገረው አንድ ክርስቲያን ሲሞት አካላዊ ህልውናው ሕያው ሆኖ በመቀጠል ከጌታው ጋር ይሆናል (ፊልጵ. 1:20-24)። ስለዚህ እራሳችንን፤ መንፈስ ቅዱስ አካላዊ ህልውና አለው ወይስ ቁስ ነው የሚለውን ጥያቄ ስንጠይቅ አካላዊ ህልውና ምን ማለት እንደሆነ ቀደም ብሎ የነበረንን አሳብ መለወጥ አለብን። መንፈስ ቅዱስ ሥጋዊ አካል ባይኖረውም እንኳ አካላዊ ህልውና ሊኖረው እንደሚችል ልብ ልንል ይገባል።

መጽሐፍ ቅዱስ ምን ያስተምረናል? መንፈስ ቅዱስና አካላዊ ሕልውና፤ ፈቃድ፣ አእምሮና ስሜት እንደሌላቸው ነፋስና እሳት ነው? ወይስ አካላዊ ህልውና ያለው ለማሰብ ለማቀድ የሚችልና ስሜት ያለው ወዘተ... ነው?

16ኛ ጥያቄ፡- የሚከተሉትን ጥቅሶች ተመልከት 1ኛ ቆሮ. 2:10-13፤ ኤፌ. 4:30፤ 1ኛ ቆሮ. 12:7-11፤ ዮሐ. 14:26፤ ሮሜ 8:14፤ ዮሐዋ. 8:29፤ ዮሐዋ. 10:19-21፤ ዮሐዋ. 5:3፤ ዮሐዋ. 7:51፤ ማቴ. 12:31። ሀ) ስለ መንፈስ ቅዱስ ከአካላዊ ህልውናው ጋር በተዛመደ እነዚህ ጥቅሶች የሚያስረዱበትን ነጥቦች ዘርዝር። ለ) እነዚህ ጥቅሶች ስለ መንፈስ ቅዱስ ዓይነት ሕይወት ምን ያስተምሩናል?

1. መንፈስ ቅዱስ ማንኛውም አካላዊ ህልውና ያለውን ባሕርይ በሙሉ ይዟል።

እንደ ሰውና እንደ እግዚአብሔር አካላዊ ህልውና ያለው ሆኖ ለመገኘት መሟላት ያለባቸው ብዙ ነገሮች አሉ። አእምሮ መኖር አለበት፤ የማሰብ፤ የማቀድና የመወሰን ችሎታ ማለት ነው። ፈቃድ መኖር አለበት፤ ለመወሰንና እቅዶችን ለመተግበር የሚያግዘው ውስጣዊ ዓላማ ማለት ነው። ስሜቶች መኖር አለባቸው፤ ከአእምሮና ከፈቃዱ ጋር በጥምረት የሚሠሩ ስሜቶች ባለቤት የመሆን ችሎታ ነው። መጽሐፍ ቅዱስ ስለ መንፈስ ቅዱስ

የሚናገረውን ስናጠና እርሱ ሕያው ጭብጥ እንጂ ሕይወት የለሽ ኃይል ብቻ እንዳልሆነ እንገነዘባለን። ከላይ በተዘረዘሩት ጥቅሶች ስለ መንፈስ ቅዱስ የሚከተሉትን ነገሮች መመልከት እንችላለን።

ሀ. መንፈስ ቅዱስ አእምሮ አለው፡- ነገሮችን የማወቅ፣ የእግዚአብሔር የሆኑትን ነገሮች የመፈለግና ውሳኔ የማድረግ ችሎታ አለው። የሚያውቀውን እውነት ለሰዎች ማስተማር ይችላል (1ኛ ቆሮ. 2:10-13፤ ኤፌ. 1:17፤ ሮሜ 8:27)።

ለ) መንፈስ ቅዱስ ስሜቶች አሉት፡- አማኞች ኃጢአትን ሊያደርጉ ይዘናል (ኤፌ. 4:30)። በከፍተኛ ችግሮች ውስጥ ስንሆን ከእኛ ጋር ይዘናል፤ ይቃትልናልን (ሮሜ 8:26)። ደግሞም ይወደናል (ሮሜ 15:30)።

ሐ) መንፈስ ቅዱስ ፈቃድ አለው፡- አንድ ነገር ወስኖ ዕቅዶቹን መፈጸም ይችላል። ለተለዩ ሰዎች የትኞቹን ስጦታዎች መስጠት እንዳለበት ይወስናል። እንደ ምርጫውም ያከፋፍላቸዋል (1ኛ ቆሮ. 12:7-11)።

2. መንፈስ ቅዱስ አካላዊ ህልውና እንዳለው የሚያሳዩ ተግባራትን ይፈጽማል።

መንፈስ ቅዱስ የማሰብ ውስጣዊ ችሎታ ያለው ብቻ ሳይሆን አንድ አካላዊ ህልውና ያለው ነገር ብቻ ሊያደርግ የሚችለውን ያደርጋል። (ለምሳሌ ያስተምራል፣ ትእዛዝ ይሰጣል፣ ወዘተ...) መንፈስ ቅዱስ ተራ ግዑዝ ኃይል ባለመሆኑና አካላዊ ህልውና ያለው አካል በመሆኑ ብቻ የሚያከናውናቸውን የሚከተሉትን ተግባራቱን ልብ በል።

ሀ) ለአማኞች የእግዚአብሔርን እውነት የሚያስተምራቸው መንፈስ ቅዱስ ነው (ዮሐ. 14:26)።

ለ) ስለ እግዚአብሔር አንዳንድ እውነቶችን ለዓለምና ለመንፈሳችን የሚነግርና የሚመሰክር መንፈስ ቅዱስ ነው (ዮሐ. 15:26፤ ሮሜ 8:16)።

ሐ) መንፈስ ቅዱስ ሰዎች በእግዚአብሔር ፈቃድ እንዴት መራመድ እንዳለባቸው ይመራቸዋል (ሮሜ 8:14)።

መ) መንፈስ ቅዱስ ሰዎች አንዳንድ ነገሮችን እንዲያደርጉ ያዝዛቸዋል። (ዮሐ. 8:29)

3. ሌሎች አካላዊ ህልውና ያላቸው መንፈስ ቅዱስን አካላዊ ህልውና እንዳለው ይቀበላሉ።

በመጨረሻም መጽሐፍ ቅዱስን ስናጠና መንፈስ ቅዱስ በቁጥጥር ሥር የሚሆን አንድ ኃይል እንዳልሆነ እናያለን። ይልቁኑ እንደ እግዚአብሔር አብ ወይም እንደ ኢየሱስ ክርስቶስ አካላዊ ህልውና እንዳለው እውነተኛ ጭብጥ እንደሆነ እንመለከታለን።

ሀ) ልንታዘዘው ወይም ላንታዘዘው እንችላለን (የሐዋ. 10:19-21)።

ለ) ልንዋሸው እንችላለን (የሐዋ. 5:3)።

ሐ) ልንቋቋመው እንችላለን (የሐዋ. 7:15)።

መ) ልንሰድበው እንችላለን (ማቴ. 12:31)።

አካላዊ ህልውና ሳይሆን አንድ ታላቅ ኃይል ያለው ነገር አድርገን ነፋስን በምሳሌነት ብንጠቀም ካላይ የተዘረዘሩት ጥቅሶች መንፈስ ቅዱስ ሕያው ጭብጥ እንጂ አካላዊ ህልውና የለሽ ኃይል እንዳይደለ ያሳዩናል። ነፋስ ከፍተኛ የማጥፋት ኃይል አለው። ሆኖም ግን ነፋስ ምን እንደሚያደርግ አስቀድሞ አያስብም። አያቅድም። እራሱን ለመቆጣጠር አይችልም። ሰዎች አንድ ነገር እንዲያደርጉ ማዘዝ አይችልም። አንድ አካላዊ ስብዕና ላለው ነገር አንታዘዝም እንደምንል ለእርሱ አንለውም።

በሌላ አንጻር ስንመለከት መንፈስ ቅዱስ እንደ ማንኛውም ሌላ ህልውና (ሰውም ሆነ መለኮት) በራሱም ሆነ በተግባሩ ላይ ቁጥጥር አለው። ማሰብ፣ ማቀድና ያቀዳቸውን ጉዳዮች ተግባራዊ ማድረግ ይችላል። ከሌሎች ጋር መነጋገር፣ ሌሎችን መምራትና ማዘዝ ይችላል። ሌሎች ሊዋሹት፣ ላይታዘዙት፣ ሊቋቋሙትና ሊሰድቡትም እንኳ ይችላሉ። እውቀት፣ ስሜቶችና ተግባራት አሉት። መንፈስ ቅዱስ እንደ እኛ ዓይነት ሥጋዊ አካል ሳይኖረው ቀርቶ ልንረዳው አስቸጋሪ ቢሆንብንም እንኳ መጽሐፍ ቅዱስ እንደሚፈልገው መንገድ ማሰብ ካለብን መንፈስ ቅዱስን መረዳት ያለብን እንደ አካላዊ ህልውና እንጂ እንደ ዕቃ አይደለም። አካላዊ ህልውና እንዳለው አውቀን ዝምድና ልንመሠርት፣ ንደኞቹ ልንሆንና እንደሚረዳን፣ እንደሚወደንና ከእኛ ጋር እንደሚሠራ ልንገነዘብ ይገባል።

የአዲስ ኪዳን ጸሐፊዎች መንፈስ ቅዱስን የተገነዘቡት እንደ አንድ አካላዊ ህልውና እንጂ እንደ ኃይል አለመሆኑን የሚያመለክትን አንድ ተጨማሪ የአዲስ ኪዳን ማረጋገጫ አለ። የመንፈስ ቅዱስ መጠሪያ ስም «ነፋስ» ከሚለው የግሪክ ቃል መወሰዱን ታስታውሳለህ። ከአማርኛ በተለየ መንገድ በግሪክ ቋንቋ ውስጥ ስለ አንድ ነገር ሲናገሩ የሚጠቀሙበት ሁለት የተለያዩ ተውላጠ ስሞች አሉ። አንደኛው ለግል ብቻ ያልሆነ ሕይወት ለሌላቸው ግዑዝ አካላት የሚውል ሲሆን ይህ በእንግሊዝኛ ቋንቋ ለዕቃዎች የወል መጠሪያ ይውላል። ሌላው ተውላጠ ስም ግን ሕይወት ላላቸው ብቻ የሚውል ነው። ለምሳሌ አንድን ሰው አንድ ዕቃ ወይም ነገር ብለን አንጠራውም። ለአዲስ ኪዳን ጸሐፊዎች ስለ ቅዱስ «ነፋስ» ወይም መንፈስ ሲናገሩ በመጀመሪያ ተውላጠ ስም ለነገሮች (ለዕቃዎች) በሚውለው መጠቀም በሰዋሰው ሕግ ትክክለኛ ያደርጋቸው ነበር። ነገር ግን የሰዋሰው ሕጎችን በሙሉ በማፍረስ መንፈስ ቅዱስን «እርሱ» እያሉ በአካላዊ ህልውና መጠሪያነት ተጠቅመውበታል። ይህንን ያደረጉት መንፈስ ቅዱስ

አካላዊ ህልውና እንጂ እርሱ ህልውና የሌለው ኃይል እንዳልነበረ ሰላውቁ ነው።

17ኛ ጥያቄ፡- የኢየሱስ ብቻ እምነት፣ ተከታዮች ስለ መንፈስ ቅዱስ ሰላላቸው አመለካከት የተነጋገራችሁትን እንደገና ከልሱት። ከላይ በተዘረዘሩት ጥቅሶች አማካኝነት መንፈስ ቅዱስ በሥራ ላይ ያለ የእግዚአብሔር ኃይል ብቻ ሳይሆን እንደ እግዚአብሔር የራሱ አካላዊ ህልውና ያለው መሆኑን የምታረጋግጥላቸው እንዴት ነው?

ስለ መንፈስ ቅዱስ በአእምሮአችን ያለው ሥዕለ-ሕሊና ምን እንደሆነ መመርመር እጅግ ጠቃሚ ነው። አካላዊ ህልውና ያለው ሳይሆን «የእግዚአብሔር ኃይል» ብቻ እንደሆነ የማሰብ ዝንባሌ ካለን እርሱን ወደ መቆጣጠርና ለእኛ እንዲሠራልን ወደ ማድረግ እናጋድላለን። ነገር ግን እርሱ አምላክና ሕያው አካላዊ ህልውና ያለው መሆኑን ከተገነዘብን ከአንድ አካላዊ ህልውና ካለው አካል ጋር ግንኙነት እንደምናደርግ ከእርሱም ይህን ግንኙነት ለመፍጠር እንፈልጋለን። ከእርሱ ጋር ግንኙነት እናደርጋለን፤ የበለጠ እርሱን ለማወቅ እንፈልጋለን።

የሚያሳዝነው ነገር ብዙ ክርስቲያኖች ከመንፈስ ቅዱስ ጋር ያላቸው ግንኙነት ከሚከተሉት ሁለት መንገዶች በአንዱ የሚገለጽ ነው። አንደኛ አንዳንዶች ምንም አስፈላጊ እንዳልሆነ ዓይነት ሙሉ በሙሉ ቸል ይሉታል። እግዚአብሔር አብን ወይም ወልድን ያመልካሉ። ስለ መንፈስ ቅዱስ ግን ፈጽሞ አያስቡም። እርሱን ለማወቅ ምንም ጥረት አያደርጉም። በሕይወታቸው መንፈስ ቅዱስ መኖር አለመኖሩን፣ በሕይወታቸው ይሥራ አይሥራ ምንም የሚያውቁት ነገር የለም። አንድ ክርስቲያን የመንፈስ ቅዱስን ሥራ የማይለማመድ ከሆነ ይህ ሰው የእግዚአብሔር ልጅ ሆኖ እንደሆነ እንኳ በእርግጠኛነት ለመናገር አስቸጋሪ ነው። መንፈስ ቅዱስ ወደ ክርስቲያን ሕይወት ሲገባ የሚያመጣው ልዩነት በግልጽ የሚታወቅ ነው። የክርስቲያንን ሕይወት የሚለውጥበት መንገድ አለው (2ኛ ቆሮ. 5:17 ተመልከት)።

በሁለተኛ ደረጃ ሌሎች ደግሞ መንፈስ ቅዱስን በፈቃዳቸው ሊቆጣጠሩት እንደሚችሉ ያስባሉ። ልክ እኛ በግድግዳችን ላይ ባለው ማብሪያና ማጥፊያ ኮረንቲን እንደምንቆጣጠር ሁሉ መንፈስ ቅዱስን እንደ ግዑዝ ዕቃ፣ እንደሚቆጣጠሩት አንድ ኃይል አድርገው ይቆጥሩታል። ጠንቋዩ ስምዖን እጆችን በመጫን መንፈስ ቅዱስን ሊቆጣጠረው እንደሞከረው ዓይነት አንዳንድ ነገሮችን በማድረግ መንፈስ ቅዱስን የሚቆጣጠሩት ይመስላቸዋል (የሐዋ. 8:18-23)።

18ኛ ጥያቄ፡- ሀ) ክርስቲያኖች ከላይ ከጠቀስናቸው ሁለት ዝንባሌዎች አንዱን ሊይዙ እንዴት ተመለከትክ? ለ) መንፈስ ቅዱስ ከሰዎች ጋር የሚመሳሰለው እንዴት ነው? ሐ) የሚለየውስ? መ) አንተ ከመንፈስ ቅዱስ ጋር ስላለህ ግንኙነት አሰብ። አካል እንዳለው ከማሰብ ይልቅ እንደ ግዑዝ

ዕቃ ነው የምታየው? ምሳሌዎችን ስጥ። ሠ) መንፈስ ቅዱስ አካል ያለው የመሆኑን እውነታ ለማንፀባረቅ ከመንፈስ ቅዱስ ጋር ያለህን ግንኙነት እንዴት ትለውጠዋለህ?

አራተኛ ቀን፡-

መንፈስ ቅዱስ፤ ሦስተኛው የሥላሴ አካል

አንድ ቀን በአውቶብስ ማቆሚያ ስፍራ አውቶቡስ ሰጠብቅ «ኢየሱስ ብቻ» በሚባለው ሐሰተኛ ትምህርት ውስጥ የሚገኝ አንድ ሰው ወደ እኔ ቀረበ። «በሰማይ ስንት ዙፋን አለ?» የሚል ጥያቄ አቀረበልኝ። በሰማይ ያለው አንድ ዙፋን ብቻ ስለሆነ በአንድ አምላክ ውስጥ ሦስት አካላት ሊኖሩ ፈጽሞ የማይቻል እንደሆነ በጥንቃቄ ሊያረጋግጥልኝ ሞክረ። ከመጽሐፍ ቅዱስ እጅግ ከባድ ትምህርቶች አንዱ የሥላሴ እውነት ማለትም እንደ ክርስቲያን በሦስት አካል በሚገኝ አንድ አምላክ ማመናችን ነው። ይህ ከሰብዓዊ መረዳታችን በላይ ነው። ለማስረዳትም አስቸጋሪ ነው። ሆኖም ግን ለአእምሮ የማይቻል በመምሰሉ ነገር ከመረታታችን በፊት ወደ መጽሐፍ ቅዱስ በመሄድ ምን እንደሚል ማረጋገጥ አለብን። መጽሐፍ ቅዱስ የሥላሴን ትርጉም ባይሰጥም እንኳ ለመግለጽ አስቸጋሪ በሆነ መንገድ እግዚአብሔር አንድም ሦስትም እንደሆነ ያስተምረናል።

19ኛ ጥያቄ፡- ሀ) የሥላሴ ሦስት አካላት እነማን ናቸው? ለ) የሥላሴን ትርጉም በአጭሩ ግለጽ። ሐ) ስለ ሥላሴ አስቀድሞ ሰምቶ ለማያውቅ ክርስቲያን ላልሆነ ሰው ስለ ሥላሴ እንዴት እንደምትገልጽለት በአጭሩ ጻፍ።

መንፈስ ቅዱስ አካል እንዳለውና በእግዚአብሔር ቁጥጥር ሥር ያለ ኃይል ወይም ግዑዝ አካል እንዳልሆነ ከተረዳን በኋላ ሌላ ጥያቄ ለመጠየቅ እንገደዳለን። መንፈስ ቅዱስ ማን ነው? እንደ መልአክ በእግዚአብሔር የተፈጠረና በእግዚአብሔር ቁጥጥር ሥር ያለ መንፈስ ነውን? ወይስ ከእግዚአብሔር አብና ከእግዚአብሔር ወልድ ጋር እኩል የሆነ አምላክ ነው? መጽሐፍ ቅዱስ ምን ያስተምረናል?

የክርስትና ታሪክ ክርስቲያኖች በዘመናት ሁሉ በሦስት አካላት የተገለጠ አንድ አምላክን እንዳመለኩ ያስተምራል። ይህ ስለ እግዚአብሔር ለራሳችን ለመረዳትም ሆነ ለሌሎች ለመግለጽ እጅግ አስቸጋሪ ከሆኑ ትምህርቶች አንዱ ነው። ልንቀበላቸው የማይገቡ ሁለት የክረሩ አቋሞች አሉ። የመጀመሪያው፡ አንዳንዶች በእግዚአብሔር አንድ መሆን ላይ ብቻ ከሚገባ በላይ በማተኮር ኢየሱስም ሆነ መንፈስ ቅዱስ ከእግዚአብሔር አብ ጋር እኩል አምላክ መሆናቸውን ይከዳሉ። ይህ አመለካከት አንዳንዶቹን በብሉይ ኪዳን ዘመን አንዱ አምላክ ይሐዋ በመባል ይጠራ ነበር እያሉ እንዲያስተምሩ አድርጓቸዋል። ይኸው አንድ አምላክ በአዲስ ኪዳን ኢየሱስ ተብሏል። በቤተ ክርስቲያን ዘመን ደግሞ መንፈስ ቅዱስ ተብሏል ይላሉ።

በዚህም ስሞች ይቀያየራሉ እንጂ ያለው አንድ አምላክ ብቻ ነው ይላሉ። ሌሎች ደግሞ ኢየሱስና መንፈስ ቅዱስ እንደ እግዚአብሔር አብ አምላክ አይደሉም። ይልቁኑ አነስ ያሉ አማልክት ናቸው ይላሉ። በታላቁ አምላክ የተፈጠሩ ትናንሽ አምላኮች ናቸው። ልናመልካቸው እንችላለን ነገር ግን እንደ ታላቅ አንድ አምላክ ስላልሆኑ ዘላለማዊና ከእርሱ እኩል የሆኑ ናቸው ግለት የለብንም ይላሉ።

20ኛ ጥያቄ፡- በእግዚአብሔር አንድነት ላይ እጅግ በማተኮር በሥላሴ የማያምኑ በኢትዮጵያ የሚገኙ የእምነት ክፍሎችን ዘርዝር።

በኢትዮጵያ የሚገኙ የተለያዩ ሃይማኖታዊ ቡድኖች ወይም ኑፋቂዎች ስለ እግዚአብሔር ከላይ የተመለከትነውን ዓይነት የተሳሳተ አሳብ ያላቸው አሉ። ሙስሊሞች አንድ አምላክ ብቻ እንዳለ አጥብቀው ይናገራሉ። ለመቀበልም ሆነ ለመረዳት ከሚያስቸግራቸው ትምህርቶች አንዱ የሥላሴ ትምህርት ነው። (ይህ ብዙ ጊዜ የሚሆነው ክርስቲያኖች ሥላሴ ስንል ምን ማለታችን እንደሆነ ለመግለጽ መጽሐፍ ቅዱስ ምን እንደሚያስተምር በሚገባ ባለመረዳታችን ነው።) የሐዋርያት እምነት ቤተ ክርስቲያን አንድ አምላክ እንዳለ በተለያዩ የታሪክ ወቅቶችም የተለያዩ ሰሞች እንዳሉት ይናገራሉ። የይሖዋ ምስክርች ኢየሱስ ከእግዚአብሔር የሚያንስ አምላክ እንደሆነ ያስተምራሉ። ራሱን ክርስቲያን አድርጎ የሚቆጥር ነገር ግን ያልሆነ አንድ የሃይማኖት ቡድንን ወይም የሐሰት ትምህርትን ከምንለይባቸው መንገዶች አንዱ ሥላሴን ለማመን ፈቀደኛ አለመሆናቸው ነው።

በሁለተኛ ደረጃ ልናስወግደው የሚገባ ሌላ የከረረ አጭም አለ። እግዚአብሔር አብ፣ እግዚአብሔር ወልድና እግዚአብሔር መንፈስ ቅዱስ ሦስት ፍጹም የተለያዩ አምላኮች ናቸው የሚሉ አስተማሪዎች አሉ። ይህ ሦስት የተለያዩ ሰዎች ቆመው እንደ ማየት ነው። እያንዳንዳቸው የራሳቸው አካል፣ የራሳቸው ፈቃድና የራሳቸው ማንነት አላቸው። በሦስት ሰዎች መካከል አንድነት ሊኖር አይችልም። እነዚህ ሰዎች ክርስቲያኖች ሦስት አማልክትን እግዚአብሔር አብ፣ እግዚአብሔር ወልድና እግዚአብሔር መንፈስ ቅዱስን ያመልካሉ ይላሉ። በዚህም ክርስቲያኖች ብዙ አማልክትን ከሚያመልኩ ከሂንዱዎች፣ ከቡድሒስቶች ወይም ከዓረማውያን አይለዩም ይላሉ።

ሙስሊሞችና ይሁዲዎች ክርስቲያኖችን ሦስት አምላክ ታመልካችሁ ብለው ይከሱናል። ስለዚህ ክርስቲያኖች ስለ እግዚአብሔር ምን እንደምናምን ለሙስሊሞችና ለይሁዲዎች መግለጽ እንድንችል ግልጽ መረዳት ያስፈልገናል።

ስለሆነም ክርስቲያኖች የሚያምኑት ምንን ነው? ወይም የተሻለ ጥያቄ የሚሆነው መጽሐፍ ቅዱስ ሥላሴ ስለሆነው አምላክ ምን ያስተምረናል?

1. ክርስቲያኖች ሦስት የተለያዩ አማልክትን ሳይሆን አንድ አምላክ ብቻ ያምናሉ።

21ኛ ጥያቄ፡- የሚከተሉትን የመጽሐፍ ቅዱስ ጥቅሶች አንብብ። ዘጸ. 6:4-5፤ ኢሳ. 45:5-6፤ 1ኛ ቆሮ 8:4-6፤ ያዕ.2:19። እነዚህ ጥቅሶች ስለ እግዚአብሔር ምን ያስተምራሉ?

በብሉይ ኪዳን የነበረው ታላቁ ትኩረት እግዚአብሔር ለሕዝቡ ለእስራኤል ለማስተማር የፈለገው ዋና እውነት እርሱ ብቻ እግዚአብሔር እንደሆነ ነው። ብዙ አማልክት ሳይሆን አንድ አምላክ ብቻ ነው ያለው (ዘጸግ. 6:4-5) በዚያን ጊዜ የነበረው ዓለም ሁሉ ብዙ አማልክት እንዳሉ ያምን ነበር። ግብጽና ከነዓን የየራሳቸው አማልክት ነበሯቸው። በወንዞች ላይ፣ በከዋክብት ላይ በፀሐይ ላይ አማልክት ነበሩ። እግዚአብሔር እራሱን ለእስራኤል ሲገልጥ በተደጋጋሚ ያስተማራቸው አንድ አምላክ ይሖዋ፣ የእስራኤል አምላክ እርሱ እንደሆነ ነበር። አንዱ አምላክ ዓለምን ፈጠረ ሕዝቡን እስራኤልንም መረጠ። «አማልክት» በመባል የተጠሩት ሌሎች ሁሉ ዋጋ የሌላቸው፣ ኃይልም የሌላቸው፣ በሰው ግምት የተፈጠሩ ሰውን የሚመስሉ ደካሞችና በቁጥጥር ሥር የሚውሉ ጣዖታት ነበሩ። እግዚአብሔር ብቻ ዘላለማዊ፣ ያልተፈጠረ የነገሮች ሁሉ ተቆጣጣሪ ነው (ኢሳ. 45:5-6)።

እግዚአብሔር አንድ የመሆኑን እውነታ ኢየሱስ ክርስቶስም ሆነ የአዲስ ኪዳን ጸሐፊዎች አረጋግጠዋል። ታላቂቱ ትእዛዝ እግዚአብሔር አንድ እንደሆነ ማመንና እርሱንም በሙሉ ልባችን፣ ነፍሳችን፣ አእምሮአችንና ኃይላችን እንድንወደው ኢየሱስ ተናግሯል (ማር. 12:29)። ጳውሎስ አንድ አምላክ ብቻ አለ ብሏል (1ኛ ቆሮ. 8:4-6)። ያዕቆብ ሰዎች አንድ እግዚአብሔር ብቻ እንዳለ ማመን እንደሚገባቸው በአጽንኦት ተናግሯል (ያዕ. 2:19)።

ምንም ልንረዳው ወይም ልንገልጸው አስቸጋሪ ቢሆንብንም እንኳ እንደ ክርስቲያን አንድ አምላክን ብቻ እንደምናመልክ ማስታወስ አለብን።

2. ክርስቲያኖች አንዱ እግዚአብሔር ምሥጢራዊ በሆነ መንገድ እራሱን በሦስት አካላት እንደገለጠ ያምናሉ። እግዚአብሔር አብ፣ እግዚአብሔር ወልድና እግዚአብሔር መንፈስ ቅዱስ።

እስካሁን ድረስ የተመለከትነው መጽሐፍ ቅዱስ መንፈስ ቅዱስን አንደ ተራ ኃይል እግዚአብሔር ዕቅዱን ለመፈጸም የሚጠቀምበት አካል እንደሌለው ኃይል አድርጎ ፈጽሞ እንደማያቀርበው ነው። ይልቁኑ መጽሐፍ ቅዱስ መንፈስ ቅዱስን የሚያቀርበው እንደ አካል ነው። ሥጋ እንደለበሰ አካል ሳይሆን ሥጋ እንደሌለው መንፈሳዊ አካል ያቀርበዋል። በተጨማሪ መጽሐፍ ቅዱስ እግዚአብሔርን በአኅዳዊነት እንደሚያቀርበው ማለትም እግዚአብሔር አንድ አምላክ እንደሆነ ተመልክተናል። ነገር ግን መጽሐፍ ቅዱሳዊ ማረጋገጫዎችን ልናቀርብላቸው የሚገቡ ሁለት እጅግ ጠቃሚ

ጉዳዮች አሉ። የመጀመሪያው እግዚአብሔር በኮባሬ ከአንድ በላይ ነው ወይስ አንድ ብቻ ስለሚለው ነው። ይህ «የኢየሱስ ብቻ» ተከታዮችን ከወንጌላውያን አብያተ ክርስቲያናት እምነት የሚለያቸው ዋነኛ ነጥቦች አንዱ ነው። ሁለተኛው ጉዳይ ደግሞ መንፈስ ቅዱስ አምላክ የመሆኑና በዚህም ከሥላሴ አካላት አንዱ የመሆኑ ጉዳይ ነው።

መጽሐፍ ቅዱስ አንድ አምላክ ሦስት በአንድ የሆነ አምላክ መሆኑን ያስተምራልን?

22ኛ ጥያቄ፡- አንድ የኦርቶዶክስ ክርስቲያንን በተለይ ካህን የሆነውን ሰው በግዕዝ ቋንቋ ሥላሴ ማለት ምን ማለት እንደሆነ ጠይቀው። ይህ ቃል እግዚአብሔር አንድ እንደሆነና ደግሞ ሦስት እንደሆነ የሚጠቅሱትን አሳቦች እንዴት ያጣምራቸዋል?

በመጽሐፍ ቅዱስ ውስጥ ከሚገኙ ትምህርቶች ከሁሉ የላቀው ከባድ ትምህርት የእግዚአብሔር አንድም ሦስትም መሆን ነው። ስለ እግዚአብሔር የሚያስረዳው የዚህ እውነት ሥነ መለኮታዊ አጠራር «ሥላሴ» የሚል ነው። ይህ የሥነ መለኮት ቃል የተመረጠው በመጽሐፍ ቅዱስ አዋቂዎች ሲሆን ትርጉሙም አንድና ሦስት በአንድ ውስጥ ሦስት ማለት ነው።

እግዚአብሔር አንድና ሦስት መሆኑን የምንረዳበትን ችሎታ የሚሰጠን ሰብዓዊ መረዳት ወይም ልምምድ በእርግጥ ፈጽሞ የለንም። ስለዚህ በመጨረሻ መቀበል ያለብን ጉዳይ ይህ እውነት ከሰብዓዊ መረዳት ወይም ገለጻ ያለፈ መሆኑን ነው። የምንሰጠው ማናቸውም ዓይነት ማስረጃ በቂ አይደለም። ነገር በኢሳ. 55:8-9 ላይ እግዚአብሔር አሳቡ ከአሳባችን የላቀ ስለመሆኑ የተናገረውን በትሕትና ልናስታውሰው ይገባናል።

ለ2000 ዓመታት ክርስቲያኖች መጽሐፍ ቅዱስ በሦስት አካላት እራሱን የገለጠ አንድ አምላክ እንደሚያስተምር ሲያምኑ ኑረዋል። እነዚህም ሦስት አካላት እግዚአብሔር አብ፡ እግዚአብሔር ወልድና እግዚአብሔር መንፈስ ቅዱስ ናቸው። ይህ ትምህርት የመጣው ከየት ነበር? መልሱ ከመጽሐፍ ቅዱስ ነው የሚል ይሆናል። በመጽሐፍ ቅዱስ ውስጥ እግዚአብሔር ሥላሴን በግልጽ ያብራራበት ቦታ የለም። ሆኖም ግን መጽሐፍ ቅዱስ በብዙ መንገዶች አንዱ እግዚአብሔር ሦስት በአንድ መሆኑን ያስተምረናል። ብሉይ ኪዳን በእግዚአብሔር አንድነት ላይ እንደሚያተኩር አይተናል። ነገር ግን በብሉይ ኪዳን እግዚአብሔር በብዙ ቁጥርም እንደሚታወቅ ጠቋሚ ነገሮች አሉ።

1. የብሉይ ኪዳን ማረጋገጫ

ሀ. በብሉይ ኪዳን እግዚአብሔር ብዙ ጊዜ የተጠራበት ስም፡- በብሉይ ኪዳን ውስጥ እግዚአብሔር ብዙ ጊዜ የተጠራበት የተለመደ ስሙ «ኤሎሂም»

ሲሆን ትርጉሙም እግዚአብሔር ግለት ነው። በዕብራይስጥ ቋንቋ ስሞች አንድ ሁለት ወይም ከሁለት በላይ የሆኑ ነገሮች ለማሳየት አገልግሎት ላይ የሚውሉ የስሞች ባዕድ መድረሻዎች የተለያዩ ናቸው። ይህ አጠቃቀም የነጠላ ወይም የብዙ ቁጥር ብቻ ካላቸው ከዚህ ያለፈ የተለያየ ክፍፍል ከሌላቸው ከአግርኛና ከእንግሊዝኛ ቋንቋ ፈጽሞ የተለየ ነው። ኤሱሂም የተባለው የእግዚአብሔር ስም ከሁለት በላይ መሆኑን የሚያሳይ ነው። በዕብራይስጥ ቋንቋ የብዙ ቁጥር ግርማዊነትና ታላቅነትን የሚያመለክት ሲሆንም እንኳ በአዲስ ኪዳን ግልጽ ትምህርት አኳያ ይህ ስም ሥላሴን የሚያመለክት ይሆናል።

ለ. የፍጥረት ታሪክ ቋንቋ

23ኛ ጥያቄ፡- የሚከተሉትን ጥቅሶች ተመልከት፡- ዘፍ. 1:26፤ 3:22፤ 11:6፤7 ኢሳ. 6:8። በእነዚህ ጥቅሶች ሁሉ ከአንድ አካል በላይ የሚጠቁሙ ምን ተውላጠ ስሞች ተግባር ላይ ውለዋል።

እግዚአብሔር ከአንድ በላይ የመሆኑ አመልካች አሳብ የሚገኘው ከዘፍጥረትና ከኢሳይያስ በምናገኘው ልዩ አገላለጾች ነው። በእነዚህም ጥቅሶች ሁሉ እግዚአብሔር ይናገራል። በዘፍ. 1:26 «ሳውን በመልካችን እንደ ምሳሌያችን እንፍጠር» በማለት እግዚአብሔር ይናገራል። ሕላ ደግሞ በዘፍጥ. 3:22 እግዚአብሔር ሰው ከእኛ እንደ አንጻችን እንዳይሆን ሲል እንመለከተዋለን። በኢሳ. 6:8 ደግሞ እግዚአብሔር «ማን ይሄድልናል?» ብሎ ይጠይቃል። በእያንዳንዱ ሁኔታ እግዚአብሔር ከራሱ ውጭ ለሌላ አካል እንደሚናገር ግልጽ ነው። አንዳንድ ምሁራን እግዚአብሔር በዚህ ስፍራ የተጠቀመበት መንገድ አንድ መሪ የመንግሥት አቋም ለመግለጽ አሳቦችን የሚያቀርብበትን ዓይነት አነጋገር ነው ይላሉ። ወይም ደግሞ ለመላእክት እየተናገረ ነበር ይላሉ። ነገር ግን ከአዲስ ኪዳን ተጨማሪ ማብራሪያዎች አንጻር እነዚህ ነገሮች የሚያመለክቱት ሥላሴን እንደሆነ ይገመታል።

2. የአዲስ ኪዳን ማረጋገጫዎች

ወደ አዲስ ኪዳን ስንመለከት በአንድ መለኮት ውስጥ ሦስት አካላት የመኖራቸው ማረጋገጫዎች ግልጽ እየሆኑ ይመጣሉ። በመጽሐፍ ቅዱስ ውስጥ ባልተብራራ ምሥጢራዊ መንገድ እግዚአብሔር አብ፡ እግዚአብሔር ወልድና እግዚአብሔር መንፈስ ቅዱስ (ሥላሴ) ማለትም እንደ መለኮት በሦስት አካላት የመኖሩ ጉዳይ ግልጽ ሆኖ ይታያል።

24ኛ ጥያቄ፡- ማቴ. 28:19-20፤ 1ኛ ቆሮ. 12:4-6፤ 2ኛ ቆሮ. 13:14፤ ኤፌ. 3:14-19፤ 1ኛ ጴጥ. 1:2 አንብብ። እነዚህ ጥቅሶች የሥላሴ አካላቱን እኩልነት የሚያሳዩት እንዴት ነው?

በብሉይ ኪዳን አንዱ አምላክ በአካል ከአንድ በላይ መሆኑን የሚያሳየን ቢሆንም እንኳ አንዱ አምላክ በአካል ሦስት መሆኑን የሚያሳየን አዲስ ኪዳን ነው። ይህን በግልጽ ከሚያሳዩ ጥቅሶች ሁለቱ ማቴ 28:19ና 2ኛ ቆሮ. 13:14 ናቸው። በእነዚህ ሁለት ጥቅሶች ሦስቱም የሥላሴ አካላት አንዳቸው ከሌላቸው እንደሚያንሱ ምንም ፍንጭ በማይሰጥ መንገድ ጉን ለጉን ተጠቅሰዋል። አዲስ ኪዳን በተጻፈበት የግሪክ ቋንቋ ኢየሱስ ብቻ የሚሉት አማኞች እንደሚሉት ሦስቱ ስሞች ለአንድ አካል የተሰጡ የተለያዩ ስሞች እንዳልሆኑ ግልጽ ሆኖ ቀርቧል። ይልቁኑ ሦስት የተለያዩ አካላትን በግልጽ ያመለክታል። በማቴ. 28: 19 ስሞች የሚጠቀሙበት ስም አንድ ብቻ እንጂ ሦስት ስሞች እንዳልሆኑ ልብ ማለት መልካም ነው። ነገር ግን በዚያ አንድ አምላክ ስም ሦስቱ የሥላሴ አካላት ማለትም እግዚአብሔር አብ፡ እግዚአብሔር ወልድና መንፈስ ቅዱስ ተካትተዋል።

የሥላሴን ትምህርት ከዚህ በላይ መግለጥ ከዚህ መጽሐፍ አቅም በላይ ነው። ዓላማችን አንድ አምላክ ሦስት አካላት እንዳሉት በቅድሚያ ማረጋገጥና ከአካላቱ አንዱ መንፈስ ቅዱስ መሆኑን ማሳየት ነው። የአዲስ ኪዳን ተቀዳሚ ትኩረት በኢየሱስ ክርስቶስ ላይ ቢሆንም ጌታ ኢየሱስ ክርስቶስ አምላክ እንደሆነና ከእግዚአብሔር አብ የተለየ አካል ለመሆኑ በርካታ ማስረጃዎች አሉ።

25ኛ ጥያቄ፡- ዮሐ. 1:1፤ 8:54-58፤ 20:28፤ 21:17፤ ሮሜ 9:5፤ ዕብ. 1:6+8፤ 1ኛ ጴጥ. 1:18-19 አንብብ። እነዚህ ጥቅሶች እያንዳንዳቸው ኢየሱስ አምላክ መሆኑን እንዴት ያሳያሉ?

ሀ. መንፈስ ቅዱስ ከእግዚአብሔር አብና ከእግዚአብሔር ወልድ የተለየ አካል ነው፡- ስለ መንፈስ ቅዱስ የተጻፉ ጥቅሶችን በጥንቃቄ ስንመረምር እርሱ ከእግዚአብሔር አብና ከእግዚአብሔር ወልድ የተለየ ፍጹም መለኮት መሆኑን እናረጋግጣለን። ወደ አብ ስለሚማልድ ከአብ የተለየ መሆኑ ግልጽ ነው (ሮሜ. 8:27)። ኢየሱስ መንፈስ ቅዱስን ወደ ደቀመዛሙርት እንደላከው ስንመለከት ከኢየሱስ የተለየ አካል እንዳለው በቀላሉ እንገነዘባለን (ዮሐ. 15:26)። መንፈስ ቅዱስ የራሱ እውቀት ፈቃድ አለው (ዮሐ. 14:26፤ 1ኛ ቆሮ. 12:11)።

26ኛ ጥያቄ፡- የሚከተሉትን ጥቅሶች አወዳድር። ዘጸ 17:2-7ና ዕብ. 3:7-9፤ ኢሳ. 6:8-10ና ዮሐዋ. 28:25-27፤ 1ኛ ቆሮ. 3:16 ና 2ኛ ቆሮ. 6:16፤ ዮሐ. 3:6ና 1ኛ ዮሐ. 5:4 ዮሐዋ. 5:3ና 5:4 እነዚህ ጥቅሶች የመንፈስ ቅዱስን ስም ከእግዚአብሔር ስም ጋር እየተያያሩ የሚጠቀሙት እንዴት ነው?

ለ. መንፈስ ቅዱስ አምላክ ተብሎ ተጠርቷል፡- እነዚህ ከላይ የተዘረዘሩትን ጥቅሶች ስናጠና በእያንዳንዱ ጥቅስ ላይ መንፈስ ቅዱስ በእግዚአብሔር ስፍራ እየተፈራረቀ ቀርቧል። በብሉይ ኪዳን

እግዚአብሔር አብ የተናገረው ነገር በአዲስ ኪዳን ሲጠቀስ መንፈስ ቅዱስ የተናገረው እንደሆነ ተመልክቷል። በአዲስ ኪዳን የመንፈስ ቅዱስ ቤተ መቅደስ እንደሆነን የተነገረ ሲሆን ይህም እግዚአብሔር በሕዝቡ መካከል እንደሚያድር የተሰጠው ተስፋ ፍጹሜ እንደሆነ ተጠቅሷል። ከመንፈስ ቅዱስ የተወለደ ሁሉ ከእግዚአብሔር የተወለደ እንደሆነም ተጽፏል። መንፈስ ቅዱስን መዋሸት እግዚአብሔርን መዋሸት ነው። እነዚህ ጥቅሶች አዲስ ኪዳን መንፈስ ቅዱስ እግዚአብሔር መሆኑን እንደሚያስተምር ከሚያረጋግጡ ጥቅሶች ጥቂተኛ ብቻ ናቸው። በሚቀጥለው ክፍል መንፈስ ቅዱስ እግዚአብሔር መሆኑን የሚያረጋግጡ ሌሎች ጥቅሶችን እናጠናለን።

ለማጠቃለል መጽሐፍ ቅዱስ ምን ያስተምራል? ብንል በመጀመሪያ፡ መጽሐፍ ቅዱስ እግዚአብሔር አንድ መሆኑን ያስተምራል። አንድ አምላክና አንድ አምላክ ብቻ አለ። በሁለተኛው ደረጃ፡ መጽሐፍ ቅዱስ በአንድ አምላክ ውስጥ እግዚአብሔር አብ፡ እግዚአብሔር ወልድና እግዚአብሔር መንፈስ ቅዱስ የሚባሉ አካላት መኖራቸውን ያስተምራል። እያንዳንዳቸው እኩልና ምሉዕ አምላክ ናቸው። መጽሐፍ ቅዱስ እነዚህን ሁለት አካላት በማጣመር ይህን የማይቻል የሚመስል ነገር እንዴት እንደሆነ ለመግለጽ ጥረት አያደርግም።

ይህ መሠረታዊ የእምነት ትምህርት (አስተምህሮ) ለመግለጽ ከባድ ነው። ብዙ ጊዜ ክርስቲያኖች መጽሐፍ ቅዱስን ተገቢ ባልሆነ መንገድ ስለሚያቀርቡት መሰሉዎች በተላላተ መንገድ ይረዱና በዚህ ትምህርት ይሰናከላሉ። «ኢየሱስ ብቻ» የሚለው እምነት ተከታታዮች አንድ አምላክ ብቻ እንዳለ በማስተማር ብዙዎችን ስሕተት ውስጥ ከትተዋል። ትምህርታቸው አዲስ አይደለም። ይልቁኑ የመጀመሪያቱ ቤተ ክርስቲያን ታግላ ተቃውማዋለች። እነዚህ ሰዎች የሚያስተምሩት እግዚአብሔር በተለያዩ ዘመናት እራሱን በተለያዩ ቅርጽ (ማንነት) እንዳቀረበ ነው። በመጀመሪያ እግዚአብሔር ነበር፤ ቀጥሎ እግዚአብሔር ወልድ ሆነ፤ በመጨረሻ ደግሞ እግዚአብሔር መንፈስ ቅዱስ ሆነ። ይህ የሥላሴን ትምህርት ለመግለጽ ቀላል ቢመስልም ጨርሶ ሊሆን ግን አይችልም። እግዚአብሔር አብ ኢየሱስ ክርስቶስን እንደላከ እናነባለን (ዮሐ. 3:16)። ኢየሱስ ወደ እግዚአብሔር አብ እንደጸለየ ደግሞ እናነባለን (ሉቃስ 22:41:42)። ኢየሱስ የጸለየው ወደ ራሱ ነበርን? እግዚአብሔር አብ እራሱን ላከን? ይህ ስሜት የሚሰጥ አይደለም። የሥላሴን ትምህርት መረዳት የማይቻል ቢሆንም የመጽሐፍ ቅዱስ ማስረጃ ግልጽ እንደሚያደርገው እግዚአብሔር ሦስት አካላት ያሉት አንድ አምላክ ነው።

ሦስቱ የሥላሴ አካላት በአንድነት የሠሩበትን ግልጽ የሆነ ግረጋገጫ በግቲ 3:16-17 ላይ እናገኛለን። ኢየሱስ በዮሐንስ እጅ በተጠመቀ ጊዜ በምድር ላይ ነበር። በዚያን ጊዜ መንፈስ ቅዱስ በኢየሱስ ራስ ላይ በርግብ አምላል ወረደ። በርግብ አምላል የተገለጠው መንፈስ ቅዱስና ኢየሱስ በአንድነት ነበሩ። እነርሱ በአንድነት በነበሩ ጊዜ የእግዚአብሔር አብ ድምፅ ከሰማይ ኢየሱስ የሚወደው ልጁ እንደሆነ ሲናገር ተሰማ። ይህ የኢየሱስ ብቻ አስተማሪዎችን ትምህርት በግልጽ ከንቱ ያደርገዋል። ይህ ስሜት ሊሰጥ የሚችለው በመለኮት ውስጥ ሦስት አካላት ካሉ ብቻ ነው።

መጽሐፍ ቅዱስ መንፈስ ቅዱስ አምላክ መሆኑን ያሳየናልን?

መጽሐፍ ቅዱስ እግዚአብሔር ሥላሴ እንደሆነ በአንድ አምላክ ውስጥ ሦስት አካላት መኖራቸውን እንደሚያስተምር ተመልክተናል። እውን መጽሐፍ ቅዱስ የመንፈስ ቅዱስን አምላክነት በእርግጥ ያስተምራል?

27ኛ ጥያቄ፡- የሚከተሉትን ጥቅሶች ተመልከት፡- መዝ. (139)፡7-10፤ ሉቃስ 1፡35፤ ዮሐ 14፡26፤ 16፡13፤ ዮሐዋ. 5፡3-4፤ ሮሜ 8፡2፤ 15፡30፤ ዕብ. 9፡14። መንፈስ ቅዱስ አምላክ መሆኑን እነዚህ ጥቅሶች እንዴት ያሳያል?

መንፈስ ቅዱስ መለኮት ለመሆኑ መጽሐፍ ቅዱስ በርካታ ግረጋገጫዎች አሉት።

1. መንፈስ ቅዱስ መለኮት መሆኑን የሚያመለክቱ ስሞች አሉት።

ለምሳሌ «የእግዚአብሔር መንፈስ» ተብሎ ተጠርቷል (ተብሏል) (2ኛ ቆሮ. 3፡3)። እንዲያውም «እግዚአብሔር» እንኳ ተብሎ ተጠርቷል። ሐናንያ መሬቱን ሽጦ ከሚስቱ ጋር ተስማምቶ ለቤተ ክርስቲያን ሊሰጥ ስላመጣው ገንዘብ በዋሹ ጊዜ ጴጥሮስ መንፈስ ቅዱስን እንደዋሹ በዚህም እግዚአብሔርን መዋሸታቸውን ያለአንዳች ልዩነት ተናግሯል (ዮሐዋ. 5፡3-4)። «የሕይወት መንፈስ» (ሮሜ. 8፡2) ተብሎም ተጠርቷል። ሕይወት የሚሰጥ እግዚአብሔር ብቻ ነው። ተቀዳሚ ስሙ የሆነው «ቅዱስ» የሚለው ቃል እግዚአብሔር ብቻ ልዩ መሆኑንና ፍጹም ንጹሕናውን ያመለክታል (ያስረግጣል)። ይህም እውነት የሚሆነው ለእግዚአብሔር (ለእርሱ ብቻ ነው)።

2. መንፈስ ቅዱስ አምላክ መሆኑን የሚያሳዩ ባሕርያት አሉት።

ሀ. መንፈስ ቅዱስ «የዘላለም» መንፈስ ነው (ዕብ. 9፡14)። እንደ እግዚአብሔር አብና እንደ እግዚአብሔር ወልድ መንፈስ ቅዱስ ከዘላለም ነበር። መንፈስ ቅዱስ ያልነበረበት ጊዜ አልነበረም። ደግሞም እርሱ አልተፈጠረም። ከዘላለም እስከ ዘላለም ድረስ ሳይለወጥ ይኖራል። ይህ የሚባለው ለእግዚአብሔር ብቻ ነው። ከእግዚአብሔር በስተቀር ነገሮች ሁሉ ጅማራ አላቸው። ዘላለማዊ አይደሉም።

ለ. መንፈስ ቅዱስ በአንድ ጊዜ በሁሉም ስፍራ ይገኛል (መዝ. 139. 7-10)። ከሌሎች ፍጥረታት በተለየ መልኩ እግዚአብሔር በአንድ ጊዜ በአንድ

ቦታ ብቻ የሚወሰን አይደለም። እግዚአብሔር፤ መንፈስ ቅዱስንም ጨምሮ በእኩልነት በአንድ ጊዜ በሁሉም ስፍራ ይገኛል። በኢትዮጵያም ሆነ በእንግሊዝ በአንድ ጊዜ ይገኛል። በአንድ ጊዜ በሰማይም በምድርም ይገኛል። መንፈስ ቅዱስ በሁሉም ስፍራ ይገኛል። የምናውቃቸው ነገሮች በሙሉ በአንድ ጊዜ የሚገኙት በአንድ ስፍራ ብቻ ነው። በመሆኑም ይህንን እውነት ለመረዳት እንቸገራለን።

ሐ. መንፈስ ቅዱስ የእግዚአብሔርን አሳብ በሙላት ያውቃል (1ኛ ቆሮ. 2:10-11)። ሁሉን ነገር ያውቃል። ልክ እንደ እግዚአብሔር አብ ምንም ነገር መማር አያስፈልገውም። እውቀቱ ሙሉና ፍጹም ነው። ሁሉን ነገር የሚያውቅ እግዚአብሔር ብቻ ስለሆነና መንፈስ ቅዱስ ደግሞ የእግዚአብሔርን አሳብ በሙሉ ማወቁ ከእግዚአብሔር አብ የተለየ አካል መሆኑን ብቻ ሳይሆን አምላክ መሆኑንም ያሳያል።

መ. ኢየሱስ «እውነት» እንደተባለ መንፈስ ቅዱስም «እውነት» ተብሎ ተጠርቷል (ዮሐ. 14:6፤ 1ኛ ዮሐ. 5:6)። ዮሐንስ በዚህ ቦታ የሚናገረው መንፈስ ቅዱስ ወይም ኢየሱስ እውነት እንደሚያውቁ ወይም እውነትን እንደሚናገሩ አይደለም። ለነገሩ ይህም እውነት ነው። ዮሐንስ የሚናገረው ግን ኢየሱስም መንፈስ ቅዱስም እውነት እንደሆኑ ነው። በተባራቸው እውነት ሁለንተናቸው ትክክልና ልክ የሆኑ ነገሮች ሁሉ የሚመነጩት ከእነርሱ ውስጥ ነው።

3. መንፈስ ቅዱስ የመለኮት ተግባራትን ይፈጽማል።

ሀ. መንፈስ ቅዱስ በፍጥረት ሥራ ውስጥ ተካፍሏል (ዘፍ. 1:2፤ መዝ. [33]:6፤ [104]:30)። እግዚአብሔር አብ የፍጥረትን ሥራ እንደሚያቅድ መሐንዲስ እግዚአብሔር ወልድ ደግሞ ሥራውን በኃላፊነት ወስዶ እንደሚሠራ ተቋራጭ ሲሆኑ፣ ዋናው ሠራተኛ ግን መንፈስ ቅዱስ ነበር።

ለ. የእግዚአብሔርን ቃል ሲጽፉ ሰዎችን የመራቸው መንፈስ ቅዱስ የመጽሐፍ ቅዱስ ደራሲ ነው (2ኛ ጴጥ. 1:21፤ 2ኛ ጢሞ. 3:16)። መንፈስ ቅዱስ የጥንት ሰዎች ምን መጻፍ እንዳለባቸው እና እንደሌለባቸው ቃል በቃል አልነገራቸውም። ነገር ግን የጥንት ሰዎች በሚጽፉበት ጊዜ መንፈስ ቅዱስ የሚጽፉትን ቃላት እንኳ በመቆጣጠር ጽሑፋቸው ሲጠናቀቅ እያንዳንዱ የጻፉት ነገር የእግዚአብሔር ቃል ተብሎ እንዲጠራ አድርጓል። ለዚህም ነው ኢየሱስ በእርግጠኛነት የዓለም ፍጻሜ እስኪሆን ድረስ አንድም ነቁጥ (ነጥብ) እንኳ ከመጽሐፍ ቅዱስ ሊወድቅ እንደማይችል የተናገረው (ማቴ. 5:17-18)።

ሐ. መንፈስ ቅዱስ ሕይወትን ይሰጣል (ኢዮብ 33:4፤ ሮሜ 8:2፤11)። ይህ ሁለት እውነታዎችን ይዟል። በመጀመሪያ ደረጃ ለሥጋዊ ሕይወት እንኳ ምንጩ መንፈስ ቅዱስ ነው። በሴት ማኅፀን ውስጥ ፅንሱን ሕይወት የሚያስጀምረው መንፈስ ቅዱስ ነው። የራሱን ባሕርይ፣ ተሰጥአዎችና ችሎታዎች በመስጠት የማንኛውንም ሰው እድገት የሚቆጣጠር እርሱ ነው። በሁለተኛ ደረጃ መንፈሳዊ ሕይወትንም የሚሰጥ እርሱ ነው። በኃጢአት

የሞተን ነፍስ የሚያቀናና ለእግዚአብሔር ሕያው የሚያደርገው እርሱ ነው። ለመንፈሳዊ ነገር እውር ለሆነ ሰው የመንፈስ ዓይኖቹን የሚከፍት እርሱ ነው።

መ. ኢየሱስ ክርስቶስ ከድንግል እንዲወለድ ያደረገው መንፈስ ቅዱስ ነው (ሉቃስ 1:35)። ይህ እንዴት እንደሆነ አሁን ላናውቅ እንችላለን። ዘላለማዊ የሆነው የእግዚአብሔር ልጅ የሰው ሥጋ እንዴት እንደለበሰ እንደ ሕፃን ለመወለድ በማኅፀን እንዴት እንደተዋሰበ (ማኅፀን እንዴት እንደበቃው) ምስጢር ነው። ይህን ሁሉ ያከናወነው መንፈስ ቅዱስ ነበር።

28ኛ ጥያቄ፡- ሀ) መንፈስ ቅዱስ መለኮት ስለመሆኑ የተሰጡ ማረጋገጫዎችን እንደገና ተመልከት። ለ) መንፈስ ቅዱስ በልብህ እንደሚኖር መጽሐፍ ቅዱስ ያስተምራል። (1ኛ ቆሮ. 6:19 ተመልከት።) በመንፈስ ቅዱስ ባሕርይ አማካኝነት እግዚአብሔር በልብህ የመኖሩን እውነታ ስትመለከት ምን ያህል ትበረታታለህ? ሐ) እግዚአብሔር መንፈስ ቅዱስን የጸሎት ጊዜ ወስደህ አመሰግነው።

የእግዚአብሔርን አንድነትና ሦስትነት መጽሐፍ ቅዱስ እንደሚያረጋግጥ ለማስረዳት ይህን ያህል ጊዜ መውሰድ አስፈላጊ የሆነው ለምንድን ነው? ብዙዎቻችን ይህን ክፍል ስናጠና ስለ ሥላሴ እውነታ ጥያቄ አንስተንም፤ ተጠራጥረንም እናውቅምና ምን ያስፈልጋል እንል ይሆናል? እስኪ የሚከተሉትን ምክንያቶች እናስተውል።

በመጀመሪያ፡ በኢትዮጵያ ውስጥ እግዚአብሔር በአካል ሦስት መሆኑን የማይቀበሉና በርካታ ክርስቲያኖችን የሚያስቱ የሃይማኖት ቡድኖች ስላሉ ነው። ብዙ ክርስቲያኖች ስላልተማሩና መጽሐፍ ቅዱስ ምን እንደሚያስተምር ስለማያውቁ በሐሰተኛ አስተማሪዎች አሳብ ይማረካሉ። የሚያሳዝነው ነገር መጽሐፍ ቅዱስ ስለ እግዚአብሔር የሚያስተምረውን ቆም ብለው የሚጠይቁት አልፎ አልፎ ብቻ መሆኑ ነው። መጽሐፍ ቅዱስን ስለማያጠኑና የብያኔ መሣሪያቸው አድርገው ስለማይጠቀሙበት ለሰው የመከራከሪያ አሳብ ይሸነፋሉ። እርግጥ ነው የሥላሴን እውነት መረዳት እጅግ ከባድ ነው። እግዚአብሔር ከአስተሳሰባችን በላይ ነው። ባይሆንም ኖሮ እርሱ አምላክ አይሆንም ነበር። እግዚአብሔር ራሱን በአንድነትና በሦስትነት የገለጸውን በማመን ልንደገፍበት ይገባል።

በሁለተኛ ደረጃ፡ አንድ ሰው የእግዚአብሔርን ሥራ አገልግሎት እስካልተረዳና ከእያንዳንዱ የሥላሴ አካል ጋር ያለውን ግንኙነት እስካሳደገ በእምነቱና እግዚአብሔርን በማወቅ ለማደግ አይችልም። ስለ እግዚአብሔር አብና ስለ እግዚአብሔር ወልድ ማሰብ ነገር ግን የመንፈስ ቅዱስንና አካላዊ ህልውናና አገልግሎት ያለመረዳት በመንፈሳዊ ሕይወታችን ልፍስፍስና ውጤት አልባ ያደርገናል።

በእግዚአብሔር መንፈስ ቅዱስ፤ በእግዚአብሔር አብና በእግዚአብሔር ወልድ መካከል ያለው ግንኙነት።

በክርስቲያኖች መካከል ለዘመናት ሲያከራክር የቆየ በመንፈስ ቅዱስ መለኮትነት ላይ ያተኮረ አንድ የሥነ መለኮት ርእስ ጉዳይ አለ። ይህም መንፈስ ቅዱስ ከእግዚአብሔር አብና ከእግዚአብሔር ወልድ ጋር ያለው ግንኙነት ነው። መንፈስ ቅዱስ የመጣው ከእግዚአብሔር አብ ዘንድ ብቻ ነው? ወይስ ከእግዚአብሔር አብና ከእግዚአብሔር ወልድ? ይህ ርእስ በቀድሞዬቱ ቤተ ክርስቲያን አከራካሪ ሆኖ የቆየና በመጨረሻም ቤተ ክርስቲያንን የካቶሊክና የኦርቶዶክስ ቤተ ክርስቲያናት በመባል እንዲከፈሉ አድርጓል። ይህ የመከራከሪያ አላብ በዕለታዊ ሕይወታችን ላይ ብዙ ተጽዕኖ ስለሌለው በዝርዝር ለማጥናት ጊዜ አንወስድም። የኦርቶዶክስ ቤተ ክርስቲያን መንፈስ ቅዱስ የሚወጣው ከእግዚአብሔር አብ ብቻ ነው በማለት ስታስተምር፤ የቀረው የክርስቲያን ኅብረተሰብ ግን መንፈስ ቅዱስ በእኩል ደረጃ ከአብና ከወልድ ይመጣል በማለት ያስተምራሉ (ዮሐ. 14:26፤ 16:7 ተመልከት)።

የበታችነት ሳይኖር የአንዱ ለሌላው መገዛት

የሥላሴ አካላትን የእርስ በርስ ግንኙነት በጥንቃቄ ስንመለከት በርካታ እውነቶች ግልጽ እየሆኑ ይመጣሉ። በመጀመሪያ፤ ግዢ መለኮት እያንዳንዳቸው በባሕርይ ሙሉ በሙሉ እኩል ናቸው። ሁሉም ምሉዕ እምላክ ናቸው ኃይላቸው፤ እውቀታቸው፤ ዘላለማዊነታቸው፤ ፍቅራቸው፤ ወዘተ... ሁሉም እኩልና አንድ ዓይነት ነው። አካላዊ ህልውናቸውን በተመለከተ አንዳቸው ከሌላቸው የሚያንሱበት ምንም ሁኔታ የለም።

በሁለተኛ ደረጃ፤ በግንኙነትና በተግባር ተደጋጋፊነት አለ። እያንዳንዱ የሥላሴ አካል በባሕርይ እኩል ቢሆንም የግንኙነት ሥርዓት እንዳለና ይህም በአንዳንድ መንገዶች እርስ በርስ ያላቸውን ግንኙነቶች ለማሳየት እንጂ የበታችነትን ለማንፀባረቅ እንዳልሆነ መጽሐፍ ቅዱስ ያስተምረናል። መጽሐፍ ቅዱስ ሁል ጊዜ የሚያሳየን የመጨረሻው ባለሥልጣን እግዚአብሔር አብ እንደሆነ ነው። ይህንን በበርካታ መንገዶች እናየዋለን። ኢየሱስ የዓለም አዳኝ እንዲሆን የላከው እግዚአብሔር አብ ነው (ዮሐ. 3:16)። ኢየሱስ በምድር ላይ በነበረበት ዘመን ሁሉ አባቱን እንደታዘዘ ተናግሯል። ያደረጋቸው ሥራዎች በሙሉ አባቱ እንዲያከናውን የሰጠውን ነበር (ዮሐ. 5:36፤ 15:10)። እንዲያውም በዘመነ ፍጹሜ ታሪክ ሲደመድም ኢየሱስን ሥልጣኑን ሁሉ ለእግዚአብሔር አብ እንደሚያስረከብ ተነግሮናል (1ኛ ቆሮ. 15:24-28)።

መንፈስ ቅዱስ በምግባሩ ለእግዚአብሔር አብና ለእግዚአብሔር ወልድ ሁልጊዜ ጥገኛ ነው። መንፈስ ቅዱስን ወደ ክርስቲያን ሕይወት የሚልኩት እግዚአብሔር አብና እግዚአብሔር ወልድ እንደሆኑ ተምረናል (ዮሐ. 14:26፤ 15:26፤ 16:7)። መንፈስ ቅዱስ በሰዎች መካከል ባለው አገልግሎት ተቀዳሚ ሚናው ሰዎችን ወደ ራሱ ሳይሆን ወደ ኢየሱስ መምራት ነው። ኢየሱስ

ያስተማረውን ያስተምራል (ዮሐ. 14:26፤ 16:12-15)፤ አዲስ ክርስቲያኖችን ወደ ክርስቶስ አካል ይመራቸዋል (1ኛ ቆሮ. 11:13)፤ ሰዎች ክርስቶስን እንዲመስሉ አድርጎ ይለውጣቸዋል (2ኛ ቆሮ. 3:18)።

29ኛ ጥያቄ፡- የዚህን ምዕራፍ ትምህርቶች በመጠቀም እኔ የተከራከርኩትንና ክርስቲያን ስለ ሥላሴ ትምህርት የተረዳውን በመቃረን የሚያስተምረውን «የሐዋርያት ቤተ ክርስቲያን» እምነት አስተማሪን ለእግዚአብሔር ቃል የምትገዳደረው እንዴት ነው? የመልስህን ዋና ዋና ነጥቦች ዘርዝር።

የሥላሴ አካላት በአስተሳሰብና በዓላማ ሁልጊዜ አንድ ቢሆኑም እንኳ እያንዳንዱ አካል የየራሱ ልዩ ሚና እንዳለው መገንዘብ በጣም አስፈላጊ ነው። ለምሳሌ በመስቀል ላይ የሞቱት እግዚአብሔር አብና እግዚአብሔር መንፈስ ቅዱስ አይደሉም። ይህ የወልድ ልዩ አገልግሎት ነበር። በሌላ አባባል አንድ ክርስቲያን እግዚአብሔር አብን በመስቀል ላይ ስለሞትክልኝ አመሰግንሃለሁ ቢል መጽሐፍ ቅዱሳዊ አይደለም። በተመሳሳይ መንገድ መጽሐፍ ቅዱስ የክርስቲያንን ሕይወት እግዚአብሔር አብ ወይም ወልድ እንደሚሞሉት ፈጽሞ አይናገርም። ይህ የመንፈስ ቅዱስ ልዩ አገልግሎት ነው። በመጽሐፍ ቅዱስ አንጻር ትክክለኛ እንሆን ዘንድ የመንፈስ ቅዱስን ማንነትና በሕይወታችን የሚያከናውናቸውን አገልግሎቶች በሚገባ ማስተዋል አለብን።

አምስተኛ ቀን፡- የዚህን ሳምንት ትምህርት ክልስና ለሳምንታዊ ስብሰባ ዝግጅት ይረዳህ ዘንድ የውይይት ጥያቄዎችን ተመልከት።

ሳምንታዊ ስብሰባ

1. የአምልኮ ጊዜ
2. የጸሎት ጊዜ
3. የትምህርት ክልላ
4. የውይይት ጊዜ

ሀ. 1) በመጀመሪያ ቀን ጥናታዊ አሰሳ የተሰጡትን የተለያዩ መልሶች እንደገና በአንድነት ተመልከቱ። 2) ስለ መንፈስ ቅዱስ የተለያዩ ቡድኖች ያላቸውን የተለያዩ አመለካከቶች ዘርዝር። 3) ስለ መንፈስ ቅዱስ ያላቸውን ተመሳሳይ አሳቦች ዘርዝር።

ለ) 1) የመንፈስ ቅዱስ ስሞችና ምሳሌዎችን ትርጉም ክልስ። 2) የእግዚአብሔርን ስሞች (የመንፈስ ቅዱስን ጨምሮ)፤ ትርጉምና ባሕርይ ማወቅ አስፈላጊ የሚሆነው ለምንድን ነው?

ሐ. 1) መንፈስ ቅዱስ አካል ስለመሆኑ የቀረቡትን ማረጋገጫዎች ክልሱ። 2) መንፈስ ቅዱስ አካል እንጂ ኃይል ብቻ እንዳልሆነ ማመን ለምን አስፈለገ? ሐ) ክርስቲያኖች አንዳንዴ መንፈስ ቅዱስን እንደምንቆጣጠረው ኃይል እንጂ ከእርሱ ጋር ኅብረት ልናደርግ

የምንችለው አካል እንዳልሆነ የምናሳይባቸው መንገዶች ምን ምን ናቸው?

መ. 1) መንፈስ ቅዱስ መለኮትና የሥላሴ አንድ አካል ለመሆኑ የቀረቡ ማረጋገጫዎችን ተመልከቱ። 2) ስለ መንፈስ ቅዱስ የተሳሳተ አስተሳሰብ ላላቸው ሀ) እስላሞች ለ) የ«ኢየሱስ ብቻ» (የሐዋርያት ቤተ ክርስቲያን) አስተማሪዎች መጽሐፍ ቅዱስን መሠረት ያደረጉ መልሶችን በጋራ አዘጋጁ።

5. የመዝጊያ ጸሎት